

അടിയന്തരപ്രമേയം

കൊലപാതകങ്ങൾ

മുഖ്യമന്ത്രി (ശ്രീ. പിണറായി വിജയൻ): സർ, കാസർഗോഡ് ജില്ലയിൽ ബേക്കൽ പോലീസ് സ്റ്റേഷൻ പരിധിയിൽ ദേവകിയെ വീട്ടിൽ കയറി 13-12-2017-ന് രാത്രി കൊലപ്പെടുത്തുകയുണ്ടായി. പ്രസ്തുത സംഭവത്തിൽ ബേക്കൽ പോലീസ് സ്റ്റേഷനിൽ ക്രൈം നം.16/17 U/S 302 IPC പ്രകാരം കേസ് രജിസ്റ്റർ ചെയ്ത് അന്വേഷണം ആരംഭിച്ചിട്ടുണ്ട്. കേസ് അന്വേഷിക്കാൻ ക്രൈം ബ്രാഞ്ചിനെ ചുമതലപ്പെടുത്തിയിട്ടുണ്ട്. 17-1-2018-നും 19-1-2018-നുമിടയിൽ കാസർഗോഡ് ആയംപാറയിൽ ഒറ്റയ്ക്ക് താമസിച്ചിരുന്ന 60 വയസ്സുള്ള സുബൈദ എന്ന സ്ത്രീയെ കൊലപ്പെടുത്തി കവർച്ച നടത്തിയ സംഭവമുണ്ടായി. ഈ സംഭവത്തിൽ ബേക്കൽ പോലീസ് സ്റ്റേഷനിൽ ക്രൈം നം.38/18 U/S 302 IPC പ്രകാരം കേസ് രജിസ്റ്റർ ചെയ്തിട്ടുണ്ട്. റേഞ്ച് ഐ.ജി.-യുടെ മേൽനോട്ടത്തിൽ കാഞ്ഞങ്ങാട് ഡി.വൈ.എസ്.പി.-യുടെ നേതൃത്വത്തിൽ അന്വേഷണ സംഘം രൂപീകരിച്ച് അന്വേഷണം നടത്തിവരികയാണ്. ഈ സംഭവത്തിൽ പ്രതികളെന്ന് സംശയിക്കുന്നവർ പോലീസ് നിരീക്ഷണത്തിലാണ്. ഇവരെ ഉടൻതന്നെ അറസ്റ്റ് ചെയ്ത് നിയമത്തിനുമുന്നിൽ കൊണ്ടുവരാൻ സാധിക്കും. 13-12-2017-ന് രാത്രിയിൽ കാസർഗോഡ് പുലിയന്നൂരിൽ റിട്ടയേർഡ് അദ്ധ്യാപികയായ ജാനകിയെ കൊലപ്പെടുത്തിയ സംഭവമുണ്ടായി. ഈ സംഭവത്തിൽ ചീമേനി പോലീസ്

സ്റ്റേഷനിൽ ക്രൈം നം. 403/17 U/S 449, 394, 397, 302, 34- IPC പ്രകാരം കേസ് രജിസ്റ്റർ ചെയ്ത് അന്വേഷണം ആരംഭിച്ചിട്ടുണ്ട്. ഇതിനും പ്രത്യേക അന്വേഷണ സംഘം രൂപീകരിച്ചിട്ടുണ്ട്. മൂന്നു കേസുകളിലും പോലീസ് ശാസ്ത്രീയമാർഗ്ഗങ്ങൾ ഉപയോഗിച്ചുകൊണ്ട് ശരിയായ വിധത്തിൽ അന്വേഷണം നടത്തി വരികയാണ്. കാസർഗോഡ് ജില്ലയിലുള്ള ചില സംഭവങ്ങൾ ചൂണ്ടിക്കാണിച്ച് സംസ്ഥാനത്താകെ കുറ്റകൃത്യങ്ങൾ വർദ്ധിച്ചുവരുന്നു എന്നുള്ള ആരോപണം വസ്തുതകൾക്ക് നിരക്കുന്നതല്ല. ഒറ്റപ്പെട്ട ഇത്തരം സംഭവങ്ങളെ സാമാന്യവൽക്കരിച്ച് അത് സംസ്ഥാനത്തിന്റേ പൊതുവിലുള്ള നിലയാണെന്ന് വരുത്തിത്തീർക്കാനുള്ള ശ്രമമാണ് ഇവിടെ നടക്കുന്നത്. കുറ്റകൃത്യങ്ങൾ കൂടി വരുന്ന ഘട്ടങ്ങളിൽ അവ അന്വേഷിച്ച് കുറ്റവാളികളെ നിയമത്തിനുമുന്നിൽ കൊണ്ടുവരാനും കുറ്റകൃത്യങ്ങൾ തടയുന്നതിനുമാവശ്യമായ മുൻകരുതലുകൾ സ്വീകരിച്ചുകൊണ്ടാണ് സർക്കാർ മുന്നോട്ടുപോകുന്നത്. ഇതിന്റെ ഫലമായി സംസ്ഥാനത്ത് ക്രമസമാധാനരംഗം മെച്ചപ്പെട്ട നിലയിലേയ്ക്ക് വരുന്നുണ്ടെന്നതാണ് കണക്കുകൾ വ്യക്തമാക്കുന്നത്. സംസ്ഥാനത്താകെ 2012-ൽ 368-ഉം 2013-ൽ 355-ഉം 2014-ൽ 342-ഉം 2015-ൽ 317-ഉം കൊലപാതക കേസുകളാണ് രജിസ്റ്റർ ചെയ്തത്. 2017-ൽ കൊലപാതക കേസുകളുടെ എണ്ണം 302 ആയി കുറഞ്ഞു. സംസ്ഥാനത്തെ ക്രമസമാധാന ഭദ്രതയുടെ പ്രധാന സൂചിക കൊലപാതക കേസുകളുടെ കുറവാണ്. 2016-ലെ ദേശീയ ക്രൈം റിക്കാർഡ്സ് ബ്യൂറോയുടെ കണക്കുപ്രകാരം ജാതീയമായ

സംഘർഷങ്ങളും വർഗ്ഗീയ സംഘർഷങ്ങളും ഏറ്റവും കുറവ് റിപ്പോർട്ട് ചെയ്തിട്ടുള്ള സംസ്ഥാനങ്ങളിൽ ഒന്നാണ് കേരളം. വർഗ്ഗീയ സംഘർഷത്തിലേക്ക് നയിക്കാവുന്ന ചെറിയ സംഭവങ്ങൾപോലും സംയോജിതമായ ഇടപെടൽമൂലം ഇല്ലാതാക്കാൻ കഴിഞ്ഞിട്ടുണ്ട്. കാസർഗോഡ് ജില്ലയുടെ കാര്യം പരിശോധിച്ചാലും ഇക്കാര്യത്തിൽ മുന്നോട്ട് പോയിട്ടുണ്ടെന്ന് കാണാം. പലപ്പോഴും വർഗ്ഗീയ സംഘർഷങ്ങൾ ഉണ്ടാകുന്ന ജില്ലകളിൽ അത്തരം സ്ഥിതിഗതികൾ കുറച്ചുകൊണ്ടുവരാൻ കഴിഞ്ഞിട്ടുണ്ട്. 2012-ൽ 37-ഉം 2013-ൽ 53-ഉം 2014-ൽ 16-ഉം 2015-ൽ 8-ഉം 2016-ൽ 9-ഉം 2017-ൽ 6-ഉം എന്ന നിലയിലേക്ക് അത് കുറച്ചു കൊണ്ടുവരാൻ കഴിഞ്ഞിട്ടുണ്ട്. വസ്തുതകൾ ഇതായിരിക്കെ സംസ്ഥാനത്തുടനീളം കൊലപാതകങ്ങളും ഭവനഭേദന ശ്രമങ്ങളും കുട്ടികളെ തട്ടിക്കൊണ്ടുപോകുന്ന സംഭവങ്ങളും വർദ്ധിച്ചുവരുന്നതായുള്ള അവതാരകന്റെ വാദം ശരിയല്ല. ക്വട്ടേഷൻ സംഘങ്ങളെയും അക്രമി സംഘങ്ങളെയും നിയന്ത്രിക്കാൻ പോലീസിന് കഴിഞ്ഞിട്ടുണ്ട്. കുറ്റകൃത്യങ്ങൾ ആര് നടത്തിയാലും അവരെ നിയമത്തിനുമുന്നിൽ കൊണ്ടുവരുന്നതിനാവശ്യമായ നടപടികളാണ് സംസ്ഥാനത്ത് ഉണ്ടായിക്കൊണ്ടിരിക്കുന്നതെന്ന് അടുത്തുനടന്ന അനുഭവങ്ങൾ വ്യക്തമാക്കിയിട്ടുണ്ട്. ഈ സർക്കാർ വന്നശേഷം സ്വീകരിച്ച ശക്തവും നിഷ്പക്ഷവുമായ നടപടികൾമൂലം എല്ലാവിധത്തിലുള്ള കുറ്റകൃത്യങ്ങളും ഗണ്യമായി കുറയ്ക്കാൻ കഴിഞ്ഞിട്ടുണ്ട്. പരാതികൾ പരിശോധിച്ച് കേസുകൾ കൃത്യമായി രജിസ്റ്റർ ചെയ്യുന്ന സാഹചര്യം

ഉണ്ടായതുകൊണ്ടാണ് ഈ സ്ഥിതിവിശേഷമുണ്ടായത്. ഈ പ്രശ്നം സഭ നിർത്തിവെച്ച് ചർച്ച ചെയ്യേണ്ട ഒരു സാഹചര്യവുമില്ല.

ശ്രീ. എൻ.എ. നെല്ലിക്കുന്ന്: സർ, ബഹുമാനപ്പെട്ട മുഖ്യമന്ത്രിയുടെ മറുപടി കേട്ട് കേരളം ലജ്ജിക്കുന്നു എന്നാണ് എനിക്ക് പറയാനുള്ളത്. ഒരു കുറ്റവും ചെയ്യാത്ത മൂന്ന് വീട്ടമ്മമാരെ.(.....ബഹളം) നിങ്ങൾ എന്ത് പ്രകോപനമുണ്ടാക്കിയാലും ഞാൻ പറയാൻ വിചാരിച്ച കാര്യങ്ങൾ പറഞ്ഞിട്ടേ ഇരിക്കുകയുള്ളൂ. (.....ബഹളം.....)

മി. സ്പീക്കർ : പ്ലീസ്....പ്ലീസ്...

ശ്രീ. എൻ. എ. നെല്ലിക്കുന്ന്: സർ, നിങ്ങളെന്നെ 54 അല്ല 154 വെട്ടുവെട്ടിയാലും ഞാൻ പറയാൻ വിചാരിച്ച കാര്യങ്ങൾ പറയും. മൂന്ന് വീട്ടമ്മമാർ നിഷ്കരുണം കൊല ചെയ്യപ്പെട്ടിട്ടും എത്ര ലാഘവത്തോടുകൂടിയാണ് പ്രിയപ്പെട്ട മുഖ്യമന്ത്രി അതിനെ കണ്ടത്. അതുകൊണ്ടാണ് അദ്ദേഹത്തിന്റെ മറുപടി കേട്ട് കേരളം ലജ്ജിക്കുന്നു എന്ന് ഞാൻ പറഞ്ഞത്. കണ്ണൂരിൽ നിങ്ങൾ പരസ്പരം വളരെ ലാഘവത്തോടുകൂടി ആളുകളെ കൊല ചെയ്യുന്നതുപോലെയല്ല ഈ സംഭവമെന്ന് പറയാൻ ഞാൻ ആഗ്രഹിക്കുകയാണ് (.....ബഹളം.....)

മി. സ്പീക്കർ : ശ്രീ. എ. എൻ. ഷംസീർ.....അവിടെ ഇരിക്കൂ (...ബഹളം.....)

ശ്രീ. എൻ. എ. നെല്ലിക്കുന്ന്: സർ, മുഖ്യമന്ത്രി കള്ളം പറഞ്ഞു എന്നുഞാൻ

പറഞ്ഞില്ല. പക്ഷേ, അദ്ദേഹം പറഞ്ഞത് വാസ്തവമല്ല എന്നാണ് ഞാൻ പറഞ്ഞത്. കേരളം നേരിടുന്ന ഗുരുതരമായ ഒരു പ്രശ്നമാണ് ഞാനിവിടെ അവതരിപ്പിക്കുന്നത്. എന്റെ അവതരണം കേട്ടതിനുശേഷം മുഖ്യമന്ത്രി എന്ത് പറയുമെന്ന് എനിക്ക് നല്ലതുപോലെ അറിയാം. അതുകൊണ്ട് പ്രിയപ്പെട്ട മുഖ്യമന്ത്രിയോട് എനിക്ക് വിനയത്തോടുകൂടി പറയാനുള്ളത് പതിവ് ശൈലിയിൽ നിന്ന് അങ്ങ് മാറണമെന്നാണ്. കാര്യങ്ങൾ ഉൾക്കൊള്ളാൻ ബഹുമാനപ്പെട്ട മുഖ്യമന്ത്രി മുന്നോട്ടുവരണമെന്നാണ് എനിക്ക് പറയാനുള്ളത്. അങ്ങ് ഏതെങ്കിലും ഒരു പാർട്ടിയുടെ നേതാവല്ല. അങ്ങ് കേരളത്തിലെ കോടിക്കണക്കിന് സാധാരണക്കാരായ ആളുകൾ പ്രതീക്ഷ അർപ്പിച്ചിട്ടുള്ള ഒരു സംസ്ഥാനത്തിന്റെ മുഖ്യമന്ത്രിയാണ്. (.....ബഹളം....) ആ പ്രതീക്ഷയ്ക്കൊത്ത് ഉയരാൻ അങ്ങേയ്ക്ക് കഴിയണമെന്നാണ് ഞങ്ങൾ ആഗ്രഹിക്കുന്നത്. അപകടങ്ങൾ ഓരോന്നായി വരുമ്പോൾ നമ്മുടെ എല്ലാവരുടെയും സർവ്വസ്വമായ കേരളത്തെ എങ്ങനെ രക്ഷിക്കാമെന്ന് പരസ്പരം ആലോചിച്ച് മാർഗ്ഗങ്ങൾ കണ്ടെത്തേണ്ട ഉത്തരവാദിത്തം മറ്റാരെക്കാളും ബഹുമാനപ്പെട്ട മുഖ്യമന്ത്രിക്കാണ്. കേരളീയർക്ക് ഇന്ന് സ്വസ്ഥതയില്ല. സാമൂഹ്യവിരുദ്ധരുടെയും കുറ്റന്മാരുടെയും കൊള്ളക്കാരുടെയും കൊലയാളികളുടെയും താവളമായി നമ്മുടെ സംസ്ഥാനം മാറിയിരിക്കുകയാണ്. ഈ മഹാ ദുരന്തത്തിൽ നിന്ന് കേരളത്തെ എങ്ങനെ രക്ഷിക്കാമെന്ന് കൂട്ടായി ചർച്ച ചെയ്യണമെന്നാണ് ഞാൻ അങ്ങയോട് ആവശ്യപ്പെടുന്നത്. ഈ അടിയന്തരപ്രമേയം

അവതരിപ്പിക്കുന്നതിന്റെ ഉദ്ദേശ്യവും അതുതന്നെയാണ്. ഇത് ഇവിടെ ചർച്ച ചെയ്യേണ്ട ആവശ്യമില്ലെന്ന് പറഞ്ഞാൽ പിന്നെ എവിടെയാണ് ഗൗരവമേറിയ ഈ പ്രശ്നം ചർച്ച ചെയ്യേണ്ടതെന്ന് അങ്ങ് മറുപടി പറയണം. വീട്ടമ്മമാർ കൊല ചെയ്യപ്പെടുന്നു, സ്ത്രീകൾ നിഷ്കരുണം പീഡിപ്പിക്കപ്പെടുന്നു, കുട്ടികൾക്കുപോലും രക്ഷയില്ല, സ്വർണ്ണവും പണവും കൊള്ളയടിക്കപ്പെടുന്നു. സ്വന്തം സഹോദരിയെ പീഡിപ്പിച്ചത് ചോദ്യം ചെയ്താൽ മർദ്ദനവും കൊലയുമാണ് നടക്കുന്നത്. ഇന്നലെ അതുപോലുള്ള ഒരു സംഭവമുണ്ടായി. അലയായ ഒരു സ്ത്രീയെ നടുറോഡിൽ ക്രൂരമായി അടിച്ച കൊല്ലാൻ ശ്രമം നടന്നു. അക്രമികൾ പട്ടാപ്പകൽപോലും കൂസലില്ലാതെ നടുറോഡിൽ സംഹാരതാണ്ഡവമാടുന്നു. നിസ്സംഗതയോടെ ഇതെല്ലാം നോക്കിയിരിക്കുവാനേ നമുക്ക് കഴിയുന്നുള്ളൂ. അങ്ങനെയൊന്നെങ്കിൽ ദൈവത്തിന്റെ സ്വന്തം നാടായ കേരളത്തെ ദൈവത്തിനുതന്നെ ഏൽപ്പിച്ചിട്ട് നമുക്ക് എവിടെയെങ്കിലും സ്ഥലം വിടാമെന്നാണ് എനിക്ക് അങ്ങയോട് പറയാനുള്ളത്. സംസ്ഥാനത്ത് പോലീസ് ഇല്ലെന്ന് സാമൂഹ്യദ്രോഹികൾക്ക് തോന്നിയതുകൊണ്ടാണ് അക്രമങ്ങളുണ്ടാകുന്നത്. അങ്ങ് ഇവിടെ കുറേ കാര്യങ്ങൾ പറയുകയുണ്ടായി. എന്റെ കൈവശം കുറേ പത്രങ്ങളുടെ കട്ടിംഗുകളുണ്ട്. (പത്ര കട്ടിംഗുകൾ ഉയർത്തിക്കാട്ടി) 'കൊല്ലാക്കൊല-ഇത് കണ്ണൂരിന്റെ പുതിയ രീതി'; 'കണ്ണൂരിൽ എന്താണ് ഇത്രയും കൊലപാതകങ്ങൾ'- ചോദ്യം ഹൈക്കോടതിയുടേതാണ്; 'ക്രൈമിലും കേരളം കേമം'.....(ബഹളം)....

മി. സ്പീക്കർ: പ്ലീസ്.....പ്ലീസ്.....നിങ്ങൾ ഇരിക്കൂ.....

ശ്രീ. എൻ. എ. നെല്ലിക്കുന്ന്: സർ,(ബഹളം).... കുറ്റകൃത്യങ്ങളിൽ.....

ഈ ഫാസിസം അവസാനിപ്പിക്കണം. ഈ അസഹിഷ്ണുത ഫാസിസമാണ്.(ബഹളം)....

മി. സ്പീക്കർ: അടിയന്തരപ്രമേയത്തിന്റെ വിഷയം ചെയർ പരിശോധിച്ചിട്ടുണ്ട്.(ബഹളം)... നിങ്ങൾ ഇരിക്കൂ..... അദ്ദേഹം എഴുതി നൽകിയതിൽ 'സംസ്ഥാനത്തെ' എന്ന വാക്കുകൂടി ഉണ്ടായിരുന്നു. അതുകൊണ്ട് അങ്ങേയ്ക്ക് അത് പറയാം.

ശ്രീ. എൻ. എ. നെല്ലിക്കുന്ന്: സർ, 'കുറ്റകൃത്യങ്ങളിൽ കൊച്ചി രാജ്യത്ത് രണ്ടാമത്', 'പത്ത് മാസം, കേസുകൾ- 11001'. കഴിഞ്ഞ വർഷം 7 ലക്ഷം കേസുകളാണ് കേരളത്തിലുണ്ടായത്. 2016-ൽ ജനുവരി മുതൽ ഡിസംബർ വരെയുള്ള കാലയളവിൽ 7,07,541 കേസുകളാണ് സംസ്ഥാനത്ത് രജിസ്റ്റർ ചെയ്തത്. മുൻ വർഷത്തേതിൽ നിന്ന് 53,533 കേസുകളുടെ വർദ്ധനയാണ്.....

മി. സ്പീക്കർ: ശ്രീ. എൻ. എ. നെല്ലിക്കുന്ന്, അങ്ങ് സ്പെസിഫിക്കായി മൂന്നാല് സ്ഥലങ്ങളെക്കുറിച്ച് വിശദീകരിച്ച് പറയുകയുണ്ടായി. കൂട്ടത്തിൽ 'സംസ്ഥാനത്ത്' എന്നൊരു വാക്കുകൂടി ഉള്ളതുകൊണ്ട് അതിലേയ്ക്ക് പോകണ്ട. സ്പെസിഫിക്കായിട്ടുള്ള കാര്യം പറയൂ.

ശ്രീ. എൻ. എ. നെല്ലിക്കുന്ന്: സർ, കാസർഗോഡ് കേരളത്തിലല്ലേ;

കാസർഗോഡിന്റെതുപോലെ കേരളത്തിന്റെയും കാര്യങ്ങൾ പറയേണ്ട?

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, അടിയന്തരപ്രമേയ നോട്ടീസിലുള്ള കാര്യങ്ങളാണ് ബഹുമാനപ്പെട്ട അംഗം പറയുന്നത്. അങ്ങ് ആ നോട്ടീസ് വായിക്കാത്തതുകൊണ്ടാണ് ഇങ്ങനെ പറയുന്നത്. അതിൽ സ്പെസിഫിക്കായി മൂന്ന് സംഭവങ്ങളെക്കുറിച്ചും മറ്റ് ജില്ലകളിൽ നടക്കുന്ന ക്രമസമാധാനപ്രശ്നങ്ങളെപ്പറ്റിയും പറയുന്നുണ്ട്. അതൊക്കെ ഉന്നയിക്കേണ്ട; അങ്ങ് എന്തിനാണ് നിയന്ത്രണം ഏർപ്പെടുത്തുന്നത്?

മി. സ്പീക്കർ: ഒരു വാക്ക് ഉണ്ട് എന്നുള്ളത് ഞാൻ തന്നെ സമ്മതിക്കുന്നു. പക്ഷേ സ്പെസിഫിക്കായി എഴുതി നൽകിയ കാര്യങ്ങൾ അദ്ദേഹം പറയുന്നില്ല. അത് പറയണം. അടിയന്തരപ്രാധാന്യമുള്ള കാര്യങ്ങളാണ് അടിയന്തരപ്രമേയത്തിൽ പറയേണ്ടത്.

ശ്രീ. എൻ. എ. നെല്ലിക്കുന്ന്: സർ, ജനങ്ങളും നോക്കി നിൽക്കേ മാനസിക വൈകല്യമുള്ള വീട്ടമ്മയെ സ്ത്രീകൾ സംഘം ചേർന്ന് മർദ്ദിക്കുന്നു. സ്ത്രീകൾക്കുപോലും ഇങ്ങനെ നടുറോഡിലിറങ്ങി നിരപരാധികളെ മർദ്ദിക്കാനുള്ള ധൈര്യം എന്തുകൊണ്ട് നമ്മുടെ സംസ്ഥാനത്തുണ്ടായി. ഇവിടെ ഒരു ഭരണമില്ല എന്നുള്ള തോന്നലാണ്. 'കവർച്ചപ്പേടിയിൽ കേരളം - വട്ടം ചുറ്റി പോലീസ്', 'വീടുകളിൽ അജ്ഞാതർ സ്ത്രീകൾ പതിക്കുന്നു' - കൊള്ളക്കാരുടെ പുതിയൊരു തന്ത്രമാണിത്. കാസർഗോഡ് ജില്ലയിലെ ബേക്കൽ പോലീസ് സ്റ്റേഷൻ പരിധിയിലെ പനയാൽ കാട്ടിയടുക്ക

സ്ഥലത്തെ ദേവകി എന്ന വീട്ടമ്മ ദാരുണമായി കൊല ചെയ്യപ്പെട്ടിട്ട് വർഷങ്ങൾ കഴിഞ്ഞു. ഒരു വർഷം മുമ്പ് നടന്ന കൊലയെക്കുറിച്ച് കേസ് രജിസ്റ്റർ ചെയ്തിട്ടുണ്ടെന്നാണ് മുഖ്യമന്ത്രി പറഞ്ഞത്. ഏത് സംഭവം നടക്കുമ്പോഴും കേസ് രജിസ്റ്റർ ചെയ്തും. കൊലയാളികളെ പിടിക്കാനും നിയമത്തിനുമുന്നിൽ കൊണ്ടുവരാനും ഈ ഭരണകൂടത്തിന് കഴിയുമോ എന്നുള്ളതാണ് ചോദ്യം. കേസ് രജിസ്റ്റർ ചെയ്തിട്ട് കാര്യമില്ല. ദേവകി കൊല്ലപ്പെട്ടിട്ട് ഒരു വർഷം തികയുന്ന ദിവസമാണ് ചീമേനി പോലീസ് സ്റ്റേഷൻ പരിധിയിൽ പുലിയന്നൂർ സ്കൂളിന് സമീപത്ത് അധ്യാപക ദമ്പതികൾ അക്രമണത്തിനിരയായത്. വീട്ടിൽ അതിക്രമിച്ച് കയറിയ മൂന്നംഗ സംഘം അധ്യാപികയെ വധിക്കുകയും ഭർത്താവായ റിട്ടയേർഡ് അധ്യാപകനെ വധിക്കാൻ ശ്രമിക്കുകയും വീട്ടിൽനിന്ന് സ്വർണ്ണവും പണവും ആപഹരിച്ച് സ്ഥലം വിടുകയും ചെയ്തു. ഈ സംഭവത്തിലെ പ്രതികളെ ഇതുവരെ പിടികൂടാൻ കഴിഞ്ഞില്ല. എന്താണ് അവിടെ പോലീസ് ചെയ്തത്; കുടുംബശ്രീയിൽ അയൽക്കൂട്ടങ്ങൾ ചേരുന്നതുപോലെ പോലീസ് സ്ത്രീകളെ വിളിച്ചുവരുത്തി യോഗം ചേരുകയും പ്രതികളെക്കുറിച്ച് നിങ്ങൾക്ക് എന്തെങ്കിലും സൂചനയുണ്ടോയെന്ന് അവരോട് ചോദിക്കുകയും ചെയ്യുന്നു. ലോകത്ത് എവിടെയെങ്കിലും ഇങ്ങനെയുള്ള ഒരു അന്വേഷണമുണ്ടോ? ഒരു ഗ്രാമത്തിലെ മുഴുവൻ സ്ത്രീകളെയും വിളിച്ച് ചേർത്ത് യോഗം സംഘടിപ്പിച്ച് നിങ്ങൾക്ക് പ്രതികളെക്കുറിച്ച് വല്ല സൂചനയും ഉണ്ടോയെന്ന് അവിടത്തെ പാവപ്പെട്ട സ്ത്രീകളോട് പോലീസ് ചോദിക്കുകയാണ്; ഇങ്ങനെയാണോ

അന്വേഷണം നടത്തേണ്ടത്? ഈ സംഭവത്തിന് തൊട്ടുപിന്നാലെയാണ് പൂജാർത്ഥം വേലേശ്വരൻ റിട്ടയേർഡ് ആരോഗ്യ വകുപ്പ് ജീവനക്കാരിയുടെ കഴുത്തിൽ കേബിൾ മുറുക്കി വീട്ടിൽ നിന്നും സ്വർണ്ണവും പണവും അപഹരിച്ച സംഭവമുണ്ടായത്. ഈ സംഭവത്തിലെ പ്രതികളെ പിടിച്ചോ? ഏറ്റവും ഒടുവിൽ, പ്രസ്തുത സംഭവം ഉണ്ടാക്കിയ നടുക്കും വിട്ടുമാറുന്നതിനുമുന്പാണ് ബേക്കൽ പോലീസ് സ്റ്റേഷൻ പരിധിയിലെ പെരിയ-ആയമ്പാറ ചിക്കിയേടത്തെ വീട്ടിൽ ഒറ്റയ്ക്ക് താമസിക്കുന്ന സുബൈദ എന്ന പാവപ്പെട്ട സ്ത്രീയെ കൊല ചെയ്തത്. പ്രതികളെക്കുറിച്ചുള്ള സൂചന കിട്ടിയിട്ടുണ്ടെന്ന് ഇപ്പോൾ മുഖ്യമന്ത്രി പറഞ്ഞു. സൂചന കിട്ടിയാൽ മതിയോ; അവരെ നിയമത്തിനുമുന്നിൽ കൊണ്ടുവരേണ്ട; ഇതാക്കെ എന്താണ് സൂചിപ്പിക്കുന്നത്? പെരിന്തൽമണ്ണയിൽ മുസ്ലീം ലീഗിന്റെ ഓഫീസ് തല്ലിക്കൊടുത്തു. അതിന്റെ അർത്ഥമെന്താണ്; ഏതെങ്കിലും ഒരു പ്രത്യേക രാഷ്ട്രീയ പാർട്ടിക്ക് മാത്രമാണോ പ്രവർത്തിക്കാനുള്ള സ്വാതന്ത്ര്യമുള്ളത്? മറ്റ് രാഷ്ട്രീയ പാർട്ടികൾക്കും ഇവിടെ പ്രവർത്തിക്കേണ്ട. 2010-ൽ എല്ലാ ആളുകളും ആദരിക്കുന്ന മംഗലാപുരത്തെയും ചെമ്പരിക്കയിലെയും ഖാസിയായിരുന്ന സി.എം. അബ്ദുള്ള മൗലവി കൊലചെയ്യപ്പെട്ടു. ഇതുവരെ ആ പ്രതികളെ നിയമത്തിനുമുന്നിൽ കൊണ്ടുവരാൻ സാധിച്ചില്ല. ഇപ്പോൾ പുതിയ വെളിപ്പെടുത്തലുകളുമായി ആളുകൾ വന്നിട്ടുണ്ട്. കൊലയാളിയെക്കുറിച്ച് തനിക്ക് വ്യക്തമായ വിവരമുണ്ടെന്നാണ് വെളിപ്പെടുത്തിയ ആൾ പറയുന്നത്. അതിനെക്കുറിച്ച് ഒരു അന്വേഷണം നടത്താൻ സർക്കാർ

മുന്നോട്ടുവന്നോ? അതിന് കഴിയുകയില്ല. ഇപ്പോൾ കേരളത്തിൽ ഇത്രയും സംഭവങ്ങൾ ഉണ്ടായിട്ടും നിങ്ങൾ ഇന്ത്യാ ടുഡേ കാണിച്ചാണ് സംസ്ഥാനത്ത് ഒരു ക്രമസമാധാന പ്രശ്നവുമില്ലെന്ന് പറയുന്നത്. ഇത് പറയുമ്പോൾ എനിക്കൊരു സംഭവം ഓർമ്മ വരുന്നു. വർഷങ്ങൾക്കുമുമ്പ് മഹാരാഷ്ട്രയിൽ സ്വാതന്ത്ര്യദിനത്തിൽ നല്ല സേവനത്തിനുള്ള അവാർഡ് ഒരു പോലീസുകാരന് ലഭിച്ചു. പിറ്റേ ദിവസം അദ്ദേഹത്തെ സംബന്ധിച്ച് ഒരു വാർത്ത വരികയുണ്ടായി. ആ അവാർഡ് വാങ്ങി 24 മണിക്കൂർ കഴിയുന്നതിനുമുമ്പ് തന്നെ ആ പോലീസുകാരൻ ഒരു കൈക്കൂലി കേസിൽ പ്രതിയായി. അതാണ് 'ഇന്ത്യാ ടുഡേ' -യുടെ ഈ ഗവൺമെന്റിനുള്ള നല്ല സർട്ടിഫിക്കറ്റ് എന്ന് പറയാൻ ഞാൻ ആഗ്രഹിക്കുന്നു. പോലീസ് ഇല്ലെന്ന് ആളുകൾക്ക് തോന്നിയാൽ ഇതുപോലുള്ള പലതും സംഭവിക്കും. എനിക്ക് ബണ്ടി ചോറിനെക്കുറിച്ച് ഓർമ്മ വരികയാണ്. അദ്ദേഹത്തെക്കുറിച്ച് നിങ്ങളുടെ ശ്രദ്ധയിൽ കൊണ്ടുവരേണ്ട ആവശ്യമില്ല. അയാൾ കേരളത്തിൽ മോഷണം നടത്തിയപ്പോൾ ഇവിടെ ചില ആളുകൾ എന്താണ് പറഞ്ഞത്? ശ്രീ. ഉമ്മൻ ചാണ്ടി ഭരിക്കുന്നതുകൊണ്ടാണ് ബണ്ടി ചോർ നമ്മുടെ സംസ്ഥാനത്ത് വന്നതെന്നാണ്. ഇപ്പോൾ ഇന്ത്യയുടെ പല ഭാഗത്തുനിന്ന് മാത്രമല്ല, ലോകത്തിന്റെ പല ഭാഗങ്ങളിൽനിന്നും കൊലയാളികളും കുറ്റവാളികളും കേരളത്തിൽ താവളമടിച്ചിരിക്കുകയാണ്. കേരളത്തിൽ എപ്പോഴാണ് മോഷ്ടിക്കേണ്ടതെന്നും കൊല നടത്തേണ്ടതെന്നും മുൻകൂട്ടി അറിയാവുന്ന സുരഭില കാലമാണ്

ശ്രീ. പിണറായി വിജയന്റെ ഭരണകാലമെന്ന് കള്ളന്മാർക്ക്

അറിയാവുന്നതുകൊണ്ടാണ് ഈ സംഭവങ്ങളൊക്കെ ഇവിടെ നടക്കുന്നത്.

മി. സ്പീക്കർ: പ്ലീസ്.... കൺക്ലൂഡ്.

ശ്രീ. എൻ. എ. നെല്ലിക്കുന്ന്: സർ, കുറേ കാലത്തിനുശേഷം ഞാൻ അടുത്ത കാലത്ത് മുംബെയിൽ പോകുകയുണ്ടായി. അവിടത്തെ ആളുകളെല്ലാം വളരെ സന്തോഷഭരിതരാണ്. പതിവില്ലാത്ത വിധത്തിലുള്ള ഒരു സന്തോഷം നിങ്ങളുടെ മുഖത്ത് കാണുന്നതിനുള്ള കാരണമെന്താണെന്ന് ഞാൻ അവരോട് ചോദിച്ചു. അവർ പറഞ്ഞത്, 'ഇദർ കോയി ചോർലോഗ് അബി നഹി ഹേ, സബ് കേരള ഗയാ ഹേ' എന്നാണ്. സി.പി.ഐ.(എം.) ഭരിക്കുമ്പോൾ മഹാനായ സി.എച്ച്. മുഹമ്മദ് കോയ സാഹിബ് കേരളത്തിന്റെ ആഭ്യന്തര വകുപ്പിന്റെ ചുമതല ഏറ്റെടുത്തപ്പോൾ അന്ന് അദ്ദേഹം പറഞ്ഞത്, ഞാൻ കേരളത്തിന്റെ ആഭ്യന്തര പദവി ഏറ്റെടുക്കുന്നതുവരെ നമ്മുടെ പോലീസ് സ്റ്റേഷനുകളിൽ രണ്ട് കസേരകളുണ്ടായിരുന്നു. ഒന്ന്, എസ്.ഐ.-യ്ക്കുള്ള കസേര, മറ്റൊന്ന് സി.പി.ഐ.(എം.)-ന്റെ ലോക്കൽ സെക്രട്ടറിയുടെ കസേര. അന്ന് പോലീസ് സ്റ്റേഷനിലുണ്ടായിരുന്ന രണ്ട് കസേരകളിൽ ഒന്ന് അദ്ദേഹം എടുത്തുമാറ്റി. എസ്.ഐ.-യ്ക്ക് പുറമേയുള്ള മറ്റൊരു കസേര ഇപ്പോൾ കേരളത്തിലെ എല്ലാ പോലീസ് സ്റ്റേഷനുകളിലും വീണ്ടും വന്നിരിക്കുകയാണ്. അതിന്റെ ഭവിഷ്യത്താണ് നമ്മൾ ഇപ്പോൾ അനുഭവിക്കുന്നത്. ഡി.ജി.പി.-യെക്കാൾ മുകളിൽ ഏറിയ സെക്രട്ടറിമാരാണുള്ളത്. ഏറിയ സെക്രട്ടറിമാർ പറയാതെ

കേസുകളെടുക്കില്ല. തെരഞ്ഞെടുപ്പ് സമയത്ത് രാഷ്ട്രീയ പാർട്ടികൾ പോളിംഗ് സ്റ്റേഷനടുത്ത് ബൂത്തുകൾ സ്ഥാപിക്കാറുണ്ടെന്ന് എല്ലാവർക്കും അറിയാം. അതുപോലെ ഇനി ഓരോ പോലീസ് സ്റ്റേഷന്റെയും അടുത്ത് സി.പി.ഐ.(എം.)-ന്റെ ബൂത്ത് വരുമെന്ന കാര്യത്തിൽ സംശയമില്ല. ഞാൻ ദീർഘിപ്പിക്കുന്നില്ല. അങ്ങയോട് ഏറ്റവും കൂടുതൽ സ്നേഹവും ബഹുമാനവുമുള്ള ഒരു ജനപ്രതിനിധിയാണ് ഞാനെന്നുള്ളത് അങ്ങയ്ക്ക് നല്ലതുപോലെ അറിയാം. എനിക്ക് പ്രിയപ്പെട്ട മുഖ്യമന്ത്രിയോട് പറയാനുള്ളത്, അങ്ങ് കേരളത്തിന്റെ മുഖ്യമന്ത്രിയാണ്. അങ്ങയോടല്ലാതെ മറ്റൊരാളോട് ഞങ്ങളുടെ വേദന പറയാനില്ല. കേരളത്തിന്റെ യശസ്സ് തകരുന്ന പ്രവർത്തനങ്ങളുണ്ടാകുമ്പോൾ നമ്മുടെ എല്ലാവരുടെയും മനസ്സ് വേദനിക്കുന്നു. അത് ഞങ്ങളുടെ എല്ലാവരുടെയും മനസ്സിലുണ്ടാക്കിയ ചലനമാണ് ഈ അടിയന്തരപ്രമേയം. അതുകൊണ്ട് സഭാനടപടികൾ നിർത്തിവെച്ച് ഏറ്റവും ഗൗരവമേറിയ ഈ പ്രശ്നം ചർച്ച ചെയ്യണം. കണ്ണൂർ ജില്ല അങ്ങയുടെ ജന്മഭൂമിയാണെങ്കിലും കാസർഗോഡ് ജില്ല അങ്ങയുടെ കർമ്മഭൂമിയാണ്. ഈ മൂന്ന് കൊലപാതകങ്ങൾ നടന്നിട്ട് അങ്ങ് അവിടെ വരേണ്ടതായിരുന്നു. അങ്ങ് അവിടെ വന്ന് അവിടത്തെ നിഷ്ഠീയരായ പോലീസുകാരോട് കാര്യങ്ങൾ ചോദിക്കണമായിരുന്നു. അങ്ങ് കാസർഗോഡ് ജില്ലയിൽ വരണമെന്നാണ് എനിക്ക് അങ്ങയോട് അഭ്യർത്ഥിക്കുവാനുള്ളത്. ഈ സംഭവങ്ങൾ പോലീസുകാരോട് ചോദിക്കുകയും പ്രതികളെ പിടികൂടാനുള്ള എല്ലാ നിർദ്ദേശങ്ങളും അവർക്ക്

നൽകുകയും ചെയ്യണം. ഗൗരവമേറിയ ഈ പ്രശ്നം സഭ നിർത്തിവെച്ച് ചർച്ച ചെയ്യണമെന്നാവശ്യപ്പെട്ടുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ എത്രമാത്രം വ്യത്യസ്തമായ രീതിയിലാണ് ബഹുമാനപ്പെട്ട അംഗം സംസാരിച്ചതെന്ന് എല്ലാവരും കേട്ടതാണ്. കേരളം ഇപ്പോൾ കൊള്ളക്കാരുടെയും കൊലയാളികളുടെയും പറ്റുഭീസയായി മാറിയിരിക്കുന്നു എന്നാണ് അദ്ദേഹം ചൂണ്ടിക്കാണിച്ചത്. അദ്ദേഹം ബഹുഭാഷാ പണ്ഡിതനായതുകൊണ്ട് മുൻപിൽ പോയപ്പോൾ പറഞ്ഞ കാര്യങ്ങൾ ഇവിടെ പ്രസ്താവിക്കുകയുണ്ടായി. അത് എന്താണെന്ന് മനസ്സിലാക്കാത്തതുകൊണ്ട് അതുസംബന്ധിച്ച് പറയാൻ കഴിയില്ല. കേരളം ക്രമസമാധാനപാലനത്തിൽ ഭദ്രമായിരിക്കുന്നു എന്ന് നമ്മൾ പൊങ്ങച്ചം പറയുന്നതല്ല. അത് ഈ സംസ്ഥാനത്തിന്റെ ഏറ്റവും വലിയ പ്രത്യേകതയാണ്. പ്രതികളെ കണ്ടെത്താൻ വളരെയേറെ ബുദ്ധിമുട്ടുള്ള കേസുകളിൽപ്പോലും സ്തുത്യർഹമായ രീതിയിൽ പ്രതികളെ കണ്ടെത്തുന്നതിൽ പോലീസ് വിജയിച്ചിട്ടുണ്ട് എന്നത് അടുത്ത കാലത്തുണ്ടായ സംഭവങ്ങൾ തെളിയിക്കുന്നു. അതിലൊന്നും ഒരു തരത്തിലുള്ള വീഴ്ചയും സംഭവിച്ചിട്ടില്ല. ചില കാര്യങ്ങളിൽ കുറച്ച് താമസമുണ്ടാകുന്നു എന്നത് വസ്തുതയാണ്. കാരണം കുറ്റകൃത്യം ചെയ്തവരെ കൃത്യമായി കണ്ടെത്താനാകണം, അതിനാവശ്യമായ തെളിവുകൾ ലഭിക്കണം. അതിനുള്ള നടപടികൾ സാധാരണഗതിയിൽ പോലീസ് സ്വീകരിക്കുന്നുണ്ട്. ബഹുമാനപ്പെട്ട അംഗം പോലീസിന്റെ അന്വേഷണ

രീതിയെത്തന്നെ ചോദ്യം ചെയ്യുന്നതായി കണ്ടു. കേരളത്തിന്റെ മൊത്തമായുള്ള അനുഭവമെടുത്താൽ, പോലീസ് വളരെ പ്രത്യേകതയുള്ള കേസുകളിലുൾപ്പെടെ നല്ല രീതിയിൽ അന്വേഷണം നടത്തി കുറ്റവാളികളെ കണ്ടെത്തിയിട്ടുണ്ട്. വളരെ മികവാർന്ന രീതിയിൽത്തന്നെയാണ് ആ അന്വേഷണ നടപടികൾ നീങ്ങിയിട്ടുള്ളത്. ഈ അന്വേഷണ പാടവം കൊണ്ടുതന്നെ കേരളത്തിലെ പോലീസിന് ഇന്ത്യയിലെ പോലീസ് സേനയിൽ നല്ല മികവ് ആർജ്ജിക്കാനും കഴിഞ്ഞിട്ടുണ്ട്. ഭരണത്തെ എതിർക്കണമെന്നുള്ളതുകൊണ്ട് ഈ വസ്തുതകൾ എന്തിനാണ് അദ്ദേഹം മറച്ചുവെച്ചതെന്ന് മനസ്സിലാക്കുന്നില്ല. 'ഇന്ത്യ ടുഡേ' ചൂണ്ടിക്കാണിച്ചുകൊണ്ടാണ് എപ്പോഴും മറുപടി പറയുന്നത് എന്നാണ് അദ്ദേഹം പറഞ്ഞത്. ഇന്ത്യ ടുഡേയെ ഒഴിവാക്കാം. പബ്ലിക് അഫയേഴ്സ് ഇൻഡക്സിൽ 2017-ലെ ക്രമസമധാനപാലനത്തിന്റെ മികവ് കണക്കിലെടുത്ത് മികച്ച സംസ്ഥാനമായി കേരളത്തെയാണ് തിരഞ്ഞെടുത്തത്. സ്ത്രീ സുരക്ഷ ഉറപ്പാക്കുന്നതിൽ പ്ലാൻ ഇന്ത്യ നടത്തിയ ഗ്രേഡിംഗ് പ്രകാരം ഗോവയും കേരളവുമാണ് മുന്നിൽ നിൽക്കുന്നത്. ഗവൺമെന്റിനെ എതിർക്കുന്നതിന്റെ ഭാഗമായി എന്താണ് അത്തരം വസ്തുതകൾ മറന്നുപോകുന്നത്. നമ്മുടെ സംസ്ഥാനത്ത് പോലീസിന്റെ രീതികൾ - ജനമൈത്രി പോലീസ് സംവിധാനം ഏർപ്പെടുത്തിയപ്പോൾ ഡൽഹി കേന്ദ്രമായി പ്രവർത്തിക്കുന്ന കോപ്പ് ടുഡേ ഇന്റർനാഷണലിന്റെ പോലീസ് എക്സലൻസ് അവാർഡ് കേരളത്തിനാണ് ലഭിച്ചത്. കേരളത്തിലെ പോലീസിന്റെ വിവിധ മേഖലകളിലുള്ള

മികവാണ് ഇത് കാണിക്കുന്നത്. സ്ത്രീ സുരക്ഷ ഒരുക്കുന്നതിലും ക്രമസമാധാനം പാലിക്കുന്നതിലും മറ്റ് സുരക്ഷിതമായ നടപടികൾ സ്വീകരിക്കുന്നതിലുമുള്ള കേരള പോലീസിന്റെ മികവാണ് വെളിവാകുന്നത്. എന്തിനാണ് ബഹുമാനപ്പെട്ട അംഗം അതെല്ലാം മറച്ചുവയ്ക്കാൻ ശ്രമിച്ചത്. അവിടെയുണ്ടായ സംഭവങ്ങളിൽ ചില പ്രതികളെ പിടിക്കാനുണ്ട് എന്നത് വസ്തുതയാണ്. ചില കേസുകളിൽ പോലീസിന് കൃത്യമായി പ്രതികളെ ഏറ്റെടുക്കാനുണ്ടാകാൻ കഴിഞ്ഞിട്ടുണ്ട് എന്നുള്ളത് ഞാൻ പറഞ്ഞിരുന്നു. അതും അദ്ദേഹത്തിന് മുഖവിലയ്ക്കെടുക്കാൻ കഴിയുന്നില്ല. ഇവിടെ കൊലയാളികളെ പോലീസ് കണ്ടെത്തുകതന്നെ ചെയ്യും. അതിനാവശ്യമായ അന്വേഷണ സംവിധാനം നല്ല നിലയ്ക്കുതന്നെ പോലീസ് സ്വീകരിച്ചുവരികയാണ്. ഒരു തരത്തിലുള്ള ആശങ്കയും അദ്ദേഹത്തിന് അക്കാര്യത്തിൽ ഉണ്ടാകേണ്ടതില്ല. സംസ്ഥാനത്തിന്റെ ക്രമസമാധാനനില ഏതെങ്കിലും തരത്തിൽ അപകടപ്പെടുന്നു എന്ന നില ഇല്ല എന്നതാണ് വസ്തുത. രാജ്യത്ത് സ്ത്രീ സുരക്ഷ ഏറ്റവും കൂടുതൽ ഉയർന്നുനിൽക്കുന്ന സംസ്ഥാനം കേരളമാണ്. ഏതെങ്കിലും തരത്തിലുള്ള തെറ്റായ സംഭവങ്ങൾ സ്ത്രീകൾക്ക് നേരെയുണ്ടായാൽ കർശനമായ നടപടി സ്വീകരിച്ചാണ് പോലീസും സർക്കാരും നീങ്ങുന്നത്. അതുസംബന്ധിച്ച് പോലീസിന് കൃത്യമായ നിർദ്ദേശവും നൽകിയിട്ടുണ്ട്. അത്തരം ആളുകൾ എത്ര ഉന്നതരായാലും, സമൂഹത്തിൽ ഏത് തരത്തിൽ സ്വാധീനം ചെലുത്താൻ കഴിയുന്നവരായാലും അക്കാര്യത്തിൽ ഒരു വിട്ടുവീഴ്ചയും ചെയ്യാൻ പാടില്ലെന്ന നിർദ്ദേശം പോലീസിന് നൽകിയിട്ടുള്ളതാണ്.

അതെല്ലാം സമൂഹത്തിന് പൊതുവെ അറിയാവുന്ന കാര്യങ്ങളാണ്. എന്തുകൊണ്ടാണ് ബഹുമാനപ്പെട്ട അംഗത്തിന് ആ കാര്യങ്ങൾ മനസ്സിലാക്കാൻ കഴിയാതിരുന്നതെന്ന് എത്ര ആലോചിച്ചിട്ടും പിടി കിട്ടുന്നില്ല. പോലീസ് സ്റ്റേഷനുകളെക്കുറിച്ച് അദ്ദേഹം പറയുകയുണ്ടായി. ഇപ്പോൾ പോലീസ് സ്റ്റേഷനുകളിൽ പോകുന്ന എല്ലാവർക്കും മാനുവൽ പെരുമാറ്റമാണ് അവിടെനിന്ന് ലഭിക്കുന്നത്. അതിൽ ഒരു തരത്തിലുള്ള പക്ഷഭേദത്തിന്റെ കാര്യവുമില്ല. നമ്മുടെ സംസ്ഥാനത്തെ ഏതൊരു പൗരനും പരാതിയുമായി പോലീസ് സ്റ്റേഷനിൽ പോകാനും കാര്യങ്ങൾ പോലീസ് ഉദ്യോഗസ്ഥരുമായി സംസാരിക്കാനും കഴിയും. അവർക്ക് മാനുവൽ പെരുമാറ്റം പോലീസ് സ്റ്റേഷനുകളിൽനിന്ന് ലഭ്യമാകുകയും ചെയ്യും. അതിനൊരു പ്രശ്നവും ഉണ്ടാകില്ല. എന്തിനാണ് തെറ്റായ രീതിയിൽ അദ്ദേഹം അതിനെ ചിത്രീകരിക്കാൻ ശ്രമിച്ചതെന്ന് മനസ്സിലാക്കുന്നില്ല. ഏതെങ്കിലുമൊരു പ്രത്യേക വിഭാഗത്തിന് പ്രത്യേക സംരക്ഷണമോ പ്രത്യേക തരത്തിലുള്ള ആനുകൂല്യങ്ങളോ പോലീസ് ചെയ്യേണ്ട കാര്യമല്ല. പോലീസിന്റെ മുന്നിലെത്തുന്ന പ്രശ്നങ്ങൾ നീതിയുക്തമായാണ് നിർവഹിച്ചുകൊണ്ടിരിക്കുന്നത്. ഈ കാര്യങ്ങളെയെല്ലാം നിസംഗതയോടെ നോക്കിക്കാണുകയാണെന്ന് അദ്ദേഹം പറയുകയുണ്ടായി. നമ്മുടെ സംസ്ഥാനത്ത് സംഭവിക്കുന്ന ഏതൊരു കുറ്റകൃത്യവും ഗൗരവമായി തന്നെയാണ് പോലീസ് കാണുന്നത്. അതിനാവശ്യമായ നിർദ്ദേശവും പോലീസിന് ഗൗരവമായിത്തന്നെയാണ് നൽകുന്നത്. അദ്ദേഹം ചില ഉപദേശങ്ങൾ എനിക്ക്

നൽകുകയുണ്ടായി. ആ ഉപദേശം സ്വീകരിക്കേണ്ട അവസ്ഥയുണ്ടെന്ന് എനിക്ക് തോന്നുന്നില്ല, അതിന് പറ്റിയ ഉപദേശമല്ല. ഞാൻ ഏത് ശൈലി മാറ്റണമെന്നാണ് അദ്ദേഹം ഉദ്ദേശിച്ചത്. സാധാരണനിലയ്ക്കുള്ള എന്റെ ശൈലി പറ്റില്ലെന്നാണ് അദ്ദേഹം പറയുന്നത്. എന്റെ ശൈലിയിൽ മാറ്റം വരുത്തണമെന്ന് എനിക്ക് ഇതുവരെ തോന്നിയിട്ടില്ല. അദ്ദേഹം എന്തോ വെട്ടുകൊള്ളുന്ന കാര്യം പറഞ്ഞാണ് തുടങ്ങിയത്. എന്താണ് അദ്ദേഹത്തിന് പറ്റിയത്. എനിക്കറിയാവുന്ന ആളായിരുന്നു അദ്ദേഹം. പക്ഷേ എത്ര വലിയ മാറ്റമാണ്. ആ മാറ്റം വാക്കുകളിൽ മാത്രമല്ല, മാനസികമായി തന്നെ വന്നിരിക്കുന്നു എന്നാണ് കാണുന്നത്. എത്ര വലിയ മാറ്റം. അതുകൊണ്ടല്ലേ വെട്ടിൽനിന്ന് തുടങ്ങുന്നത്. അവതരിപ്പിക്കുമ്പോൾ പറയാം.....

മി. സ്ലീക്കർ : സംസാരിക്കുമ്പോൾ കമന്റ് ചെയ്യരുതെന്ന് നിങ്ങൾ തന്നെ പറയുന്നു; നിങ്ങൾ തന്നെ കമന്റ് ചെയ്യുകൊണ്ടിരിക്കുന്നു. ഇത് രണ്ടും കൂടി ചെയ്യുന്നത് ശരിയല്ല. നിങ്ങളുടെ ഭാഗത്തുള്ളവർ സംസാരിക്കുമ്പോൾ അപ്പുറത്തുനിന്നും കമന്റ് വരുമ്പോഴാണ് നിങ്ങൾ ക്ഷുഭിതരാകുന്നത്. അതേ കാര്യം നിങ്ങൾ ചെയ്യാൽ എങ്ങനെ ശരിയാകും.

ശ്രീ. പിണറായി വിജയൻ : ഇതാണ് പ്രശ്നം. ഇക്കാരണത്താൽ എന്തും പറയാമെന്ന അവസ്ഥയാണ് വന്നിട്ടുള്ളത്. അതുകൊണ്ടാണ് ശ്രീ. എൻ.എ. നെല്ലിക്കുന്ന് ഞാൻ അറിയാവുന്ന ആളിൽ നിന്നും മാറിപ്പോയെന്ന് പറഞ്ഞത്. അതിന് ഈ കൂട്ടുകെട്ടാണ് കാരണം. എന്തിനുവേണ്ടിയാണ് ഇവിടെ

ശബ്ദമുയർത്തുന്നത്; ഇവിടെപ്പറയുന്ന കാര്യങ്ങൾക്ക് സ്വാഭാവികമായും പ്രതികരണമുണ്ടാകില്ലേ; ആ പ്രതികരണം വേണ്ടെന്നാണോ നിങ്ങൾ പറയുന്നത്; ആ പ്രതികരണം നിങ്ങളുടെ ശബ്ദം കൊണ്ട് ഇല്ലാതാകുമോ?

മി. സ്പീക്കർ: മുഖ്യമന്ത്രി സംസാരിക്കുമ്പോൾ എന്തെങ്കിലും ചോദിക്കണമെന്നുണ്ടെങ്കിൽ അദ്ദേഹം വഴങ്ങാറുണ്ട്. സഭയിൽ മര്യാദ പാലിക്കണ്ടേ?

ശ്രീ. പിണറായി വിജയൻ: അതെന്താണെന്ന് അറിയണം, അത് ആദ്യം മനസ്സിലാക്കണം. അതുകൊണ്ടുതന്നെ ഇവിടെ കാര്യങ്ങൾ കൃത്യമായി നിർവ്വഹിക്കുന്ന നിലയാണുള്ളത്. നിർഭാഗ്യകരമായ ഏതെങ്കിലും സംഭവമുണ്ടാകുന്നുണ്ടെങ്കിൽ ആ സംഭവത്തിൽ ഗൗരവമായ അന്വേഷണം നടത്തുന്നുണ്ട്. അക്കാര്യത്തിൽ പോലീസ് സ്വീകരിക്കുന്ന നടപടികളിൽ മാറ്റമുണ്ടാകേണ്ടതില്ല. മുഖ്യമന്ത്രിയെന്ന നിലയ്ക്ക് ഞാൻ കൈകാര്യം ചെയ്യുന്ന രീതിയിലും ശൈലിയിലും മാറ്റമുണ്ടാകേണ്ടതില്ല. ഇപ്പോൾ സ്വീകരിക്കുന്ന നില തന്നെയാണ് തുടർന്നും സ്വീകരിക്കുന്നത്. ആരാണ് കുറ്റം ചെയ്തിട്ടുള്ളത്, അവർക്കെതിരെ കർശനമായ നടപടി ഉണ്ടാകുമെന്ന കാര്യത്തിൽ ഒരു മാറ്റവുമുണ്ടാകില്ല. അതാണ് ഇപ്പോഴത്തെ ശൈലി. അതേ ശൈലി തുടർന്നുപോവുകയും ചെയ്യും. ഈ നിലയിൽ ഇവിടെ ഉന്നയിച്ച പ്രശ്നം സഭാനടപടികൾ നിർത്തിവെച്ച് ചർച്ച ചെയ്യേണ്ട ആവശ്യം ഉദിക്കുന്നില്ല.

മി. സ്പീക്കർ : ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ

അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഏതായാലും ബഹുമാനപ്പെട്ട മുഖ്യമന്ത്രിയുടെ ശൈലിയിൽ മാറ്റം വരുത്തില്ലെന്ന് പറഞ്ഞത് നന്നായി. ജനങ്ങളുടെ മുമ്പിൽ ഞങ്ങൾക്ക് അങ്ങയുടെ ഈ ശൈലിയാണ് ആവശ്യം. ശ്രീ. എൻ. എ. നെല്ലിക്കുന്നിന് വന്നിട്ടുള്ള മാറ്റത്തെക്കുറിച്ച് അദ്ദേഹം പറഞ്ഞു. ശ്രീ. എൻ. എ. നെല്ലിക്കുന്നിന് ഒരു മാറ്റവും സംഭവിച്ചിട്ടില്ല. കേരളത്തിലെ ജനങ്ങളുടെ പച്ചയായ ജീവിതം പച്ചയായിത്തന്നെ ഇവിടെ അവതരിപ്പിച്ചേണയുള്ളൂ. ശ്രീ. എൻ.എ. നെല്ലിക്കുന്നിന്റെ ഉപദേശം വേണ്ടെന്നും പറഞ്ഞു. അങ്ങേയ്ക്ക് ധാരാളം ഉപദേശികൾ ഉള്ളതുകൊണ്ട് ശ്രീ. എൻ. എ. നെല്ലിക്കുന്നിന്റെ ഉപദേശംകൂടി വേണ്ടിവരില്ല. കേരളം അത്യന്തം ഗുരുതരമായ ക്രമസമാധാന പ്രശ്നങ്ങളിലേയ്ക്കാണ് വഴുതിവീഴുന്നത്. മുഖ്യമന്ത്രി കണ്ണടച്ച് ഇരുട്ടാക്കാൻ ശ്രമിക്കുകയാണ്. ഇവിടെ നിയമവാഴ്ചയില്ല. പോലീസിനെ രാഷ്ട്രീയവൽക്കരിക്കുന്നതുകൊണ്ട് കേരളാ പോലീസിന്റെ നിഷ്പക്ഷവും നീതിപൂർവ്വവുമായ പ്രവർത്തനം അസാധ്യമായിരിക്കുന്നു. കേരള പോലീസ് ഇന്ത്യൻ പോലീസിന് മാതൃകയാണ്. പോലീസുകാർ മിടുക്കന്മാരാണെന്ന കാര്യത്തിൽ യാതൊരു സംശയവുമില്ല. ആ മിടുക്കന്മാരായ പോലീസ് ഉദ്യോഗസ്ഥരെ നിങ്ങൾ വെറും നോക്കുകത്തികളാക്കി മാറ്റുന്നുവെന്നുള്ള പരാതിയാണ് ബഹുമാന്യനായ എം.എൽ.എ. ശ്രീ. എൻ. എ. നെല്ലിക്കുന്നിന് ഇവിടെ

അവതരിപ്പിച്ചത്. പാർട്ടി നേതാക്കന്മാരുടെ കയ്യിലെ കളിപ്പാട്ടുമായി കേരളത്തിലെ പോലീസ് മാറുന്നതുവെന്നുള്ള ദുരവസ്ഥയാണ് ഇന്ന് കേരളത്തിൽ കണ്ടുകൊണ്ടിരിക്കുന്നത്. കാസർഗോഡ് ജില്ലയിലെ മൂന്ന് കൊലപാതകങ്ങളെക്കുറിച്ച് പറഞ്ഞു. നാലാമത് നടന്ന കൊലപാതകത്തെക്കുറിച്ചും പറഞ്ഞു. അവിടെ അടുത്ത ദിവസങ്ങളിൽ നടന്ന കൊലപാതകങ്ങളിൽ ഒരു തുമ്പുണ്ടാക്കാൻ പോലീസിന് കഴിഞ്ഞോ? മാലവി മരിച്ചിട്ട് ഇന്ന് എത്ര ദിവസമായി. അതുസംബന്ധിച്ച് ഒരു തുമ്പും ഉണ്ടാക്കാൻ കഴിഞ്ഞിട്ടില്ല. കാസർഗോഡ് ജില്ല ഇന്ന് അക്രമികളുടെയും കൊലപാതകികളുടെയും കയ്യിൽ അമർന്നിരിക്കുന്നു. ഇത്രയും നിരന്തരവാദപരമായ ഒരു പെരുമാറ്റം നടത്തുന്ന പോലീസ് സേനയെ എവിടെയും കാണാൻ കഴിയില്ല. ഇതിന് മുമ്പും അവിടെ ഉന്നതരായ പോലീസ് ഉദ്യോഗസ്ഥരുണ്ടായിരുന്നു. കാസർഗോഡ് ജില്ലയിൽ നടക്കുന്ന അക്രമപ്രവർത്തനങ്ങളും കൊലപാതകങ്ങളും ബഹുമാന്യനായ മുഖ്യമന്ത്രി എന്തുകൊണ്ട് ശ്രദ്ധിക്കുന്നില്ല? കഴിഞ്ഞ ദിവസം ഞാൻ അങ്ങയുടെ മുൻ നിയോജകമണ്ഡലമായ പയ്യന്നൂരിൽ വന്നു. ഞാൻ റെയിൽവേ സ്റ്റേഷനിൽ ചെന്നപ്പോൾ അവിടെയുള്ള ഓട്ടോറിക്ഷാ ഡ്രൈവർമാർ, നിയമസഭയിൽ പറയണമെന്ന് പറഞ്ഞ് എന്നോട് ഒരു കാര്യം പറഞ്ഞു. റെയിൽവേ സ്റ്റേഷന് അടുത്ത് ഇരുട്ടുപിടിച്ച് കിടക്കുന്ന സ്ഥലത്ത് രണ്ട് കൊലപാതകം നടന്ന കാര്യമാണ് അവർ എന്നോട് പറഞ്ഞത്. ഒരു പാർട്ടിക്കാരുമല്ലാത്ത, അവിടെയുള്ള ജനങ്ങൾ

പറഞ്ഞ കാര്യം ഞാൻ അവിടത്തെ എം.എൽ.എ. ശ്രീ. സി. കൃഷ്ണനോട് ഫോൺ ചെയ്തുപറഞ്ഞു. ഇതൊക്കെ ഞങ്ങൾ നിയമസഭയിൽ പറയണ്ടേ; ബഹുമാനപ്പെട്ട മുഖ്യമന്ത്രി ഇക്കാര്യങ്ങൾ അന്വേഷിക്കണ്ടേ? കേരള പോലീസ് ഇന്ന് ചിന്താ കഴപ്പത്തിലാണ്. നിയമനങ്ങൾ നിയമനാധികാരികളുടെ ഇഷ്ടാനിഷ്ടം പോലെ നടത്തി പോലീസിനെ നിർവീര്യമാക്കുന്നതിന്റെ നേർചിത്രമാണ് നാം കണ്ടുകൊണ്ടിരിക്കുന്നത്. പാർട്ടി സമ്മേളനങ്ങളിൽ പോലീസ് ഉദ്യോഗസ്ഥന്മാരെ വിമർശിച്ചാൽ ആ രാത്രിയിൽ അവരെ സ്ഥലം മാറ്റും. ഐ.ജി.-മാർ വാഴാത്ത സിറ്റിയായി കൊച്ചി ഇന്ന് മാറിയിരിക്കുന്നു. ഈ ഗവൺമെന്റ് അധികാരത്തിൽ വന്നതിനുശേഷം നാല് ഐ.ജി.-മാരെ അവിടെ നിന്നും മാറ്റി. കൊച്ചി കേരളത്തിന്റെ വ്യവസായ തലസ്ഥാനമാണ്. ഓരോ ഐ.ജി.-മാരെയും മാറ്റിയത് എന്തിനുവേണ്ടിയായിരുന്നു? സക്കീർ ഹുസൈനെ അറസ്റ്റ് ചെയ്തുകൊണ്ട് ഐ.ജി. ശ്രീജിത്ത്-നെ മാറ്റി. ബ്ലേഡ് മാഫിയയെ പിടിക്കുന്നതുകൊണ്ട് ഐ.ജി. വിജയനെ മാറ്റുന്നു. 17 മാസംകൊണ്ട് നാല് ഐ.ജി.-മാരെ മാറ്റിയ ആദ്യത്തെ മുഖ്യമന്ത്രി ആയിരിക്കും ശ്രീ. പിണറായി വിജയൻ എന്ന കാര്യത്തിൽ സംശയം വേണ്ട. എ.ഡി.ജി.പി. സന്ധ്യയെ എന്തിനാണ് മാറ്റിയത്? കൊട്ടിഘോഷിച്ച് നടത്തിയ നിയമനമായിരുന്നു അത്. പാർട്ടിയുടെ യോഗത്തിൽ വിമർശനമുണ്ടായാൽ ഒറ്റരാത്രികൊണ്ട് മാറ്റുന്ന നടപടിയാണ്. അങ്ങയുടെ പ്രൈവറ്റ് സെക്രട്ടറി ശ്രീ. എം. വി. ജയരാജൻ പത്രക്കാരോട് പറഞ്ഞത് മാറ്റമില്ലാത്തത് മാറ്റത്തിനുമാത്രമെന്നാണ്.

അങ്ങ് ദേശീയ ക്രൈം റിപ്പോർഡ്സ് ബ്യൂറോയെക്കുറിച്ച് പറഞ്ഞു. എന്റെ കയ്യിലും കണക്കുണ്ട്. ക്രൈമിലും കേരളം മുന്നിൽ. പ്രത്യേക പ്രാദേശിക നിയമം (എസ്.എൽ.എൽ.) പ്രകാരമുള്ള കുറ്റകൃത്യത്തിന്റെ നിരക്കിൽ ഒന്നാം സ്ഥാനമാണ് കേരളത്തിന്. ഇത് അങ്ങയുടെ കയ്യിലുള്ള കണക്ക് പോലെയുള്ള കണക്ക് തന്നെയാണ്. നഗരങ്ങളിൽ കുറ്റകൃത്യങ്ങളിൽ കൊച്ചിയാണ് ഏറ്റവും മുന്നിൽ നിൽക്കുന്നത്. അവിടെയാണ് നാല് ഐ.ജി.-മാരെ മാറ്റിയത്. ഇന്ത്യയിൽ പ്രത്യേക പ്രാദേശിക നിയമം അനുസരിച്ച് ഒന്നാം സ്ഥാനം ചെന്നൈക്കും രണ്ടാംസ്ഥാനം കൊച്ചിക്കും മൂന്നാം സ്ഥാനം സൂററ്റിനാണ്.

മുഖ്യമന്ത്രി (ശ്രീ. പിണറായി വിജയൻ) : മൗലവിയെ കൊലപ്പെടുത്തിയ സംഭവത്തെക്കുറിച്ച് പറഞ്ഞു. ശ്രീ. എൻ. എ. നെല്ലിക്കുന്ന് പറഞ്ഞപ്പോൾ ഞാൻ മറുപടി പറയാതിരുന്നതാണ്. മൗലവിക്കേസിൽ ഉൾപ്പെട്ട പ്രതികളെ പിടികൂടിയെന്ന് മാത്രമല്ല, ആ കേസിൽ സ്പെഷ്യൽ പബ്ലിക് പ്രോസിക്യൂട്ടറെ വയ്ക്കണമെന്ന് ബന്ധുക്കൾ ആവശ്യപ്പെട്ടതിനുള്ള നടപടിയും സ്വീകരിച്ചുകഴിഞ്ഞതാണ്. അങ്ങ് തെറ്റിദ്ധരിച്ചാണ് കാര്യങ്ങൾ പറയുന്നത്.

ശ്രീ. രമേശ് ചെന്നിത്തല : അടുത്ത സമയത്ത് നടന്ന കൊലപാതകങ്ങളെക്കുറിച്ചാണ് ഞാൻ പറയുന്നത്. അങ്ങ് പറയുന്നത് നേരത്തെ നടന്ന കൊലപാതകങ്ങളെക്കുറിച്ചാണ്. ശ്രീ. എൻ. എ. നെല്ലിക്കുന്ന് അവിടെ സത്യാഗ്രഹമിരുന്നപ്പോൾ ഞാൻ അങ്ങയെ ഫോൺ ചെയ്ത സംഭവമാണ് പറയുന്നത്.

അങ്ങ് പറയുന്നത് ഞാൻ ആദ്യത്തരമത്രീ ആയിരുന്ന സമയത്തുള്ള കാര്യമാണ്. ശ്രീ. എൻ. എ. നെല്ലിക്കുന്ന് സത്യാഗ്രഹം നടത്തിയപ്പോൾ, അവിടെ അത്തരത്തിൽ ഒരു സത്യാഗ്രഹം നടത്തുന്നത് ശരിയല്ലെന്ന് പറഞ്ഞ് ഞാൻ അങ്ങുമായി സംസാരിച്ചാണ് അതവസാനിപ്പിച്ചത്. രണ്ടാമത്തെ കേസ്സാണ് പറയുന്നത്. അങ്ങ് പരിശോധിച്ചാൽ മതി.

ശ്രീ. പിണറായി വിജയൻ: വർഗ്ഗീയ സംഘർഷം ഉണ്ടാകുന്ന പ്രശ്നമുണ്ടായതും

നമ്മൾ തമ്മിൽ സംസാരിച്ചതും ഇക്കാര്യത്തിലാണ്.

(ശ്രീ. രമേശ് ചെന്നിത്തല)

P.01.02.2018
VN- SP (1)
10.10-10.20

(ശ്രീ. രമേശ് ചെന്നിത്തല...തുടർച്ച)

ശ്രീ. രമേശ് ചെന്നിത്തല : സർ, അങ്ങ് ഒരിക്കൽകൂടി പരിശോധിക്കണം.

ആദ്യത്തെ സംഭവത്തിൽ പ്രതികളെ പിടിച്ചിട്ടുണ്ട്. രണ്ടാമത്തെ സംഭവത്തിൽ പ്രതികളെ അറസ്റ്റ് ചെയ്തിട്ടില്ല. അങ്ങ് അത് പരിശോധിച്ചാൽമതി. അങ്ങനെയുള്ള കാര്യങ്ങളിലെല്ലാം ഞങ്ങൾ ഗവൺമെന്റിനോട് സഹകരിക്കുമല്ലോ, ആ കാര്യത്തിൽ ഒരു സംശയവുമില്ല. വർഗ്ഗീയ കലാപമുണ്ടാകുന്ന സാഹചര്യമുണ്ടായാൽ അതില്ലാതാക്കാനുള്ള കൂട്ടായ പരിശ്രമം ഞങ്ങളും അങ്ങും നടത്തും, അതിൽ തർക്കമില്ല. പക്ഷെ ഇവിടുത്തെ പ്രശ്നം, കേരളത്തിൽ കുറ്റകൃത്യങ്ങളും

കൊലപാതകങ്ങളും മോഷണങ്ങളും വർദ്ധിക്കുന്നു. ദേശീയ ശരാശരിയെക്കാൾ കൂടുതൽ കുറ്റകൃത്യങ്ങൾ കേരളത്തിൽ വർദ്ധിക്കുന്നു. ഇത് ആശങ്കാജനകമായ കാര്യമല്ലേ? വീടുകയറിയുള്ള കൊള്ള, കൊച്ചി നഗരത്തിൽ മൂന്ന് കവർച്ചകൾ നടന്നു. കൊച്ചി സിറ്റിയിലും തൃപ്പൂണിത്തുറയിലും കവർച്ച നടന്നു. പിറ്റേദിവസം മകളുടെ കല്യാണത്തിന് വെച്ചിരുന്ന 112 പവൻ സ്വർണ്ണം ആലുവയിൽ നിന്ന് മോഷണം പോയി. ഞാൻ ബഹുമാനപ്പെട്ട മുഖ്യമന്ത്രിയോട് ചോദിക്കട്ടെ, ആഴ്ചകൾ കഴിഞ്ഞിട്ടും ഒരു തുമ്പുണ്ടാക്കാൻ കേരളാ പോലീസിന് കഴിഞ്ഞോ; ഇത് ഗൗരവതരമായ കാര്യമല്ലേ? കൊച്ചിയിൽ നടന്ന മൂന്ന് സംഭവങ്ങളെപ്പറ്റിയാണ് ഞാൻ ചൂണ്ടിക്കാണിച്ചത്.

ഇവിടെ എല്ലാ വീടുകളിലും സ്റ്റിക്കർ പതിക്കുന്നതു സംബന്ധിച്ച് ഇന്നലെ ഞാൻ നിയമസഭയിൽ ഉന്നയിച്ചിരുന്നു. സോഷ്യൽ മീഡിയയിൽക്കൂടി ജനങ്ങളെ ഭീതിപ്പെടുത്തുകയാണ്. വ്യാപകമായ തോതിൽ സ്റ്റിക്കർ പതിക്കുകയാണ്. ആരാണെന്ന് അറിയില്ല. ജനങ്ങൾ ഭീതിയിലാണ്. ഇത്തരം സംഭവങ്ങളുണ്ടാകുമ്പോൾ ഫലപ്രദമായ ഇടപെടലാണുണ്ടാകേണ്ടത്. ആ ഇടപെടൽ അങ്ങ് ഇവിടെ വാഗ്ദാനം ചെയ്തു, അതുണ്ടാകുമെന്ന് ഞാൻ പ്രതീക്ഷിക്കുന്നു. പക്ഷെ ഇത്തരം സംഭവങ്ങൾ ജനങ്ങളിലുണ്ടാക്കുന്ന പരിഭ്രാന്തി അതീവ ഗൗരവത്തോടെ കാണേണ്ട കാര്യമല്ലേ? ഇന്നലെ ബഹുമാന്യനായ മുഖ്യമന്ത്രി പറഞ്ഞു, ഞങ്ങളാൽ ഒരു കാര്യത്തിനും ഇടപെടില്ല, പോലീസ് നിഷ്പക്ഷമാണെന്ന് പറഞ്ഞു. എന്റെ

കയ്യിലുള്ളത് ഒരു ഫെയ്സ്ബുക്ക് പോസ്റ്റാണ്. ഞാൻ അങ്ങേയ്ക്ക് തരാം. ഇന്നലെ അങ്ങേയ്ക്ക് ഒരു സ്ത്രീ എഴുതിയ ഫെയ്സ്ബുക്ക് പോസ്റ്റാണ്. ശ്രീമതി സുനിത സി. എസ്. കയ്യമംഗലം, തൃശ്ശൂർ എഴുതിയ ഫെയ്സ്ബുക്ക് പോസ്റ്റ് അങ്ങ് വായിക്കണം. വീട്ടിലേക്ക് തിരിച്ചുവന്ന വീട്ടമ്മയെ വീട്ടുകാരും ഭർത്താവിന്റെ ബന്ധുക്കളും ചേർന്ന് ഭീകരമായി മർദ്ദിച്ചു.

ശ്രീ. കെ. ജെ. മാക്സി: സർ,

മി. സ്റ്റീക്കർ: ശ്രീ. കെ. ജെ. മാക്സി പ്രതിപക്ഷ നേതാവ് വഴങ്ങിയാൽ മാത്രമേ അങ്ങേയ്ക്ക് സംസാരിക്കാൻ കഴിയൂ.

ശ്രീ. രമേശ് ചെന്നിത്തല: ഞാൻ വഴങ്ങാം. ഇത് പൂർത്തീകരിച്ചോട്ടേ. ശ്രീമതി സുനിത, കയ്യമംഗലം, തൃശ്ശൂർ എഴുതിയിരിക്കുന്നത് വീട്ടിലേക്ക് തിരിച്ചുവന്നപ്പോൾ ഭർത്താവും ഭർത്താവിന്റെ ബന്ധുക്കളും ചേർന്ന് അവരെ ഭീകരമായി മർദ്ദിച്ചു. പട്ടിയെ കെട്ടുന്ന തുകൽ ബെൽറ്റ് കൊണ്ട് മർദ്ദിച്ചു. അവർ കേസ് കൊടുത്തു. നാട്ടുകാർ ആശുപത്രിയിലാക്കി, പോലീസ് കേസെടുത്തു. ബഹുമാന്യനായ മുഖ്യമന്ത്രി അങ്ങ് ഇത് കേൾക്കണം. ഇന്റീമേഷൻ കിട്ടി രണ്ടു ദിവസം കഴിഞ്ഞാണ് അന്തിക്കാട് പോലീസ് കേസെടുക്കുന്നത്. പക്ഷേ ദുർബലമായ വകുപ്പുകൾ ചുമത്തിയാണ് കേസ് എടുത്തത്. അതിനെ ചോദ്യം ചെയ്യപ്പോൾ സർക്കിൾ ഇൻസ്പെക്ടർ പറഞ്ഞത് മുഖ്യമന്ത്രിയുടെ ഓഫീസ് ഇടപെട്ട കേസ്സായതുകൊണ്ട് ഞങ്ങൾക്ക് ഇത്രയൊക്കെയേ ചെയ്യാൻ കഴിയൂവെന്നാണ്. ആ സ്ത്രീയുടെ വിലാപമാണ് ഞാൻ

ചൂണ്ടിക്കാണിക്കുന്നത്. ഞാൻ ഈ ഫെയ്സ്ബുക്ക് പോസ്റ്റ് അങ്ങയ്ക്ക് തരാം. അങ്ങ് അത് പരിശോധിക്കണം. അങ്ങയുടെ ഓഫീസാണ് ഇടപെട്ടിരിക്കുന്നത്. അങ്ങയുടെ ഓഫീസ് ഇടപെട്ടുകൊണ്ട് ഒരു സ്ത്രീക്ക് നേരിടേണ്ടിവന്ന ദുരന്തം. ആ ദുരന്തത്തിൽ കേസെടുക്കാത്തതിനു കാരണം അന്തിക്കാട് സി.ഐ. പറഞ്ഞത്, മുഖ്യമന്ത്രിയുടെ പോലീസ് ഇടപെടുവെന്നാണ്. ചിന്താ പബ്ലിക്കേഷൻ ഓഫീസിൽ ജോലി ചെയ്യുന്ന ഉദ്യോഗസ്ഥനെ സംരക്ഷിക്കാൻ വേണ്ടിയാണ് ചെയ്തത്. ഇക്കാര്യം ആ സ്ത്രീ ഫെയ്സ്ബുക്കിൽ പോസ്റ്റ് ചെയ്തുകൊണ്ടാണ് നമ്മൾ അറിഞ്ഞത്. കേരളത്തിൽ നടക്കുന്നത് എന്താണ്? കേരളാ പോലീസിനെ നിഷ്ഠിരരാക്കിക്കൊണ്ട് പാർട്ടി നേതാക്കൻമാർ നടത്തുന്ന...

ശ്രീ. കെ. ജെ. മാക്സി: സർ, ബഹുമാനപ്പെട്ട പ്രതിപക്ഷനേതാവ് പത്രം വായിക്കുന്നില്ലെന്നാണ് തോന്നുന്നത്. എറണാകുളം തൃപ്പൂണിത്തുറയിൽ വീട്ടിൽകയറി വീട്ടമ്മയെ അപായപ്പെടുത്തി സ്വർണ്ണം കവർന്നവരെ ഡൽഹിയിൽപോയി പോലീസ് അറസ്റ്റ് ചെയ്തുകൊണ്ടുവന്നകാര്യം അങ്ങയ്ക്കറിയാമോ?

ശ്രീ. രമേശ് ചെന്നിത്തല: അറസ്റ്റ് ചെയ്തിട്ടില്ല. ഞാൻ പത്രം വായിച്ചിട്ടുണ്ട്, ബഹുമാനപ്പെട്ട മെമ്പർ വായിക്കാത്തതുകൊണ്ടാണ്. പോലീസ് ഡൽഹിയിലും മുംബൈയിലും പോയെന്നുള്ളൂ, ആരെയും അറസ്റ്റ് ചെയ്തിട്ടില്ല. കേരളത്തിൽ നടക്കുന്ന ഓരോ സംഭവങ്ങളും എത്ര ഗൗരവമുള്ളതാണ്. മോഷണ ശ്രമത്തിനിടെ റിട്ടയേർഡ് അധ്യാപികയെ കഴുത്തുറുത്ത് കൊന്നു. പെൺകുട്ടിയെ പീഡിപ്പിച്ചു

എസ്.ഐ. അടക്കം മൂന്നുപേർ ആലപ്പുഴയിൽ അറസ്റ്റിലായി. എസ്.ഐ. അടക്കമുള്ള ആളുകളാണ് പെൺകുട്ടിയെ പീഡിപ്പിച്ചത്. കേരളത്തിൽ അങ്ങോളമിങ്ങോളം നടക്കുന്ന സംഭവങ്ങളെന്തെല്ലാം. ഇന്ന് ജയിൽപ്പള്ളികളാണ് ക്വട്ടേഷൻ സംഘങ്ങൾക്കും കൊലപാതകങ്ങൾക്കും നേതൃത്വം കൊടുക്കുന്നത്. ടി.പി. ചന്ദ്രശേഖരൻ വധക്കേസിലെ പ്രതികൾക്ക് ജയിലിൽ സുഖവാസമാണ്. ആയുർവ്വേദ ചികിത്സ നൽകുന്നു. ആ വാർത്ത പുറത്തുവന്നതിന്റെ പേരിൽ പി. കെ. വിനോദ്കുമാർ, നഴ്സ് പി. എസ്. ശശാങ്കൻ, പി. പി. സുരേശൻ, സജി വർഗ്ഗീസ് എന്നീ നാലുപേരെ സസ്പെൻഡ് ചെയ്യാൻ തീരുമാനിച്ചു. സസ്പെൻഷൻ നടക്കില്ലെന്ന് കണ്ടപ്പോൾ അവരെ സ്ഥലംമാറ്റാൻ തീരുമാനിച്ചു. അവർ അഡ്മിനിസ്ട്രേറ്റീവ് ട്രൈബ്യൂണലിൽ നിന്നും സ്റ്റേ വാങ്ങി, ഇതാണ് നടക്കുന്നത്. ക്വട്ടേഷൻ സംഘങ്ങളെ ജയിലിൽ നിന്ന് തന്നെ നിയന്ത്രിക്കുന്ന സംഭവമുണ്ടാകുന്നു. കുട്ടികളെ തട്ടിക്കൊണ്ടുപോകുന്ന സംഭവങ്ങൾ വ്യാപകമാകുന്നില്ലേ? നമ്മൾ ഒരു കാര്യം ആലോചിക്കേണ്ടത്, ജയിലിൽനിന്ന് ഫോണിലൂടെ കൊടി സുനിയുടെ ഓപ്പറേഷൻ, സംസ്ഥാനത്ത് നടക്കുന്ന കാര്യങ്ങളാണ്. അന്യസംസ്ഥാന കുറ്റവാളികൾ തലവേദനയാകുന്നു, ക്ഷേത്രപരിസരത്ത് സ്ത്രീയെ വെട്ടിക്കൊല്ലാൻ ശ്രമം, കേരളത്തെ ഞെട്ടിപ്പിച്ച സംഭവമാണ് ഒൻപതാം ക്ലാസുകാരൻ ജിത്തുവിന്റെ വധം. ഞാൻ പറഞ്ഞുവന്നത്, കേരളത്തിന്റെ ക്രമസമാധാന നില അനുദിനം വഷളാകുന്നു. ഈ ഗവൺമെന്റ് വന്നശേഷം 20 രാഷ്ട്രീയ കൊലപാതകങ്ങൾ കേരളത്തിൽ നടന്നു.

സംഭവവികാസങ്ങൾ ഉണ്ടാകുന്നത് ആരുടെയും തെറ്റല്ല, പക്ഷെ ഉണ്ടാകുന്ന സംഭവവികാസങ്ങൾ എങ്ങനെ നേരിടുന്നുവെന്നതാണ് പ്രശ്നം. പോലീസ് കാര്യക്ഷമമായി പ്രവർത്തിച്ചാൽ കൊള്ളയും കൊലയും അക്രമങ്ങളും പിടിച്ചുപറിയും മോഷണവും ഇല്ലാതാക്കാൻ കഴിയും. ഇന്ന് സാമൂഹ്യവിരുദ്ധരും ക്വട്ടേഷൻ സംഘങ്ങളും കേരളത്തിൽ അരങ്ങുകൾക്കകയാണ്. അതുകൊണ്ടാണ് കൊലപാതകങ്ങളും അക്രമങ്ങളും നിരന്തരമായുണ്ടാകുന്നത്. കേരളത്തിന്റെ മുഖത്ത് കരിവാരിത്തേയുന്നതാണ് ഞങ്ങളല്ല മുഖ്യമന്ത്രി, അങ്ങയുടെ ഭരണകൂടമാണ്. കേരളത്തിന്റെ യശസ്സിനെ ഇല്ലാതാക്കുന്നത് ഞങ്ങളല്ല. ബഹുമാനപ്പെട്ട എൻ. എ. നെല്ലിക്കുന്ന് ഇവിടെ അവതരിപ്പിച്ച വസ്തുതകളെ ഗൗരവപൂർവ്വം അങ്ങ് പരിശോധിക്കുകയാണ് വേണ്ടത്. ഇവിടെ പറഞ്ഞ കാര്യങ്ങളെ ഗൗരവപൂർവ്വം അങ്ങ് ഏറ്റെടുക്കുകയാണ് വേണ്ടത്. ഈ കാര്യങ്ങളിൽ സത്യസന്ധമായ അന്വേഷണം നടക്കണം. അങ്ങ് സ്ത്രീ സുരക്ഷയെപ്പറ്റി പറഞ്ഞു. XXXXXXXXXXXXXXXXXXXXXXXX

+ അങ്ങ് അങ്ങയുടെ ശൈലി മാറ്റണ്ട. ഈ ശൈലിയുമായിതന്നെ മുന്നോട്ട് പോകുന്നതാണ് ഞങ്ങൾക്ക് സൗകര്യമെന്നുകൂടി പറയാൻ ഞാൻ ആഗ്രഹിക്കുന്നു. ഇത്രയും പ്രമാദമായ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും ഇറങ്ങിപ്പോക്ക് നടത്തുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും

+ ബഹുമാനപ്പെട്ട സഭാധ്യക്ഷന്റെ ഉത്തരവ് പ്രകാരം (ഫ.നം. 709/ഇ.ബി./2018/നി.സെ.)രേഖയിൽ നിന്ന് നീക്കം ചെയ്തു.

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. വി. കെ. ഇബ്രാഹിംകുഞ്ഞ് : സർ, ശ്രീ. എൻ. എ. നെല്ലിക്കുന്ന്....

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ബഹുമാനപ്പെട്ട പ്രതിപക്ഷ നേതാവ് പറഞ്ഞത് ഒരു സ്ത്രീയുടെ പരാതിയുമായി ബന്ധപ്പെട്ടുകൊണ്ടാണ്. അദ്ദേഹത്തിനെതിരായി എന്തെങ്കിലും പരാതി ഇവിടെയുണ്ടോ: നിയമസഭയിൽ എന്തെങ്കിലും വിളിച്ചുപറയുകയാണോ; ബഹുമാനപ്പെട്ട പ്രതിപക്ഷ നേതാവ് ആഭ്യന്തര വകുപ്പുമന്ത്രിയായിരുന്ന സമയത്ത് ചാവക്കാട് കെ. പി. വൽസലൻ കൊലചെയ്യപ്പെട്ടിട്ടില്ലേ; എത്ര കോൺഗ്രസ്സുകാർ കോൺഗ്രസ്സുകാരെ കൊല ചെയ്തിട്ടുണ്ട്?(ബഹളം)....

മി. സ്പീക്കർ: അങ്ങ് ആവശ്യപ്പെടുന്നത് സഭാ നടപടിരേഖകളിൽ നിന്നും നീക്കം ചെയ്യണമെന്നാണോ?

ശ്രീ. എ. കെ. ബാലൻ: സർ, നേരത്തെ ബഹുമാനപ്പെട്ട പ്രതിപക്ഷനേതാവ് പറഞ്ഞ മൗലവി കൊലചെയ്യപ്പെടുന്നത് 20/3/2017-നാണ്. ...(ബഹളം).... മൗലവി കൊലചെയ്യപ്പെട്ടതുമായി ബന്ധപ്പെട്ട് അടിയന്തരപ്രമേയത്തിൽ എന്തെങ്കിലുമുണ്ടോ; അടിയന്തരപ്രമേയം കൊണ്ടുവന്നല്ലോ, അടിയന്തരപ്രമേയവുമായി ബന്ധപ്പെട്ടുകൊണ്ട് മൗലവിയുടെ കാര്യം പറഞ്ഞിട്ടുണ്ടോ?

മി. സ്പീക്കർ: അങ്ങ് എന്താണ് ഉന്നയിക്കുന്നത്, സഭാരേഖകളിൽ നിന്നും

നീക്കം ചെയ്യണമെന്നാണോ?

ശ്രീ. എ. കെ. ബാലൻ: അറസ്റ്റ് ചെയ്ത പ്രതികളുടെ പേര് അജേഷ്, അഖിലേഷ്, നിഖിൽ എന്നാണ്. അവർ മൂന്നുപേരും ഇപ്പോൾ ജയിലിലാണ്. അവസാനമായ കാര്യങ്ങൾ ഇവിടെ പറയരുത്. ബഹുമാനപ്പെട്ട പ്രതിപക്ഷ നേതാവായാലും, പ്രതിപക്ഷ നേതാവിന് ചില പ്രത്യേക അധികാരങ്ങളുണ്ട്. മിസ് ലീഡ് ചെയ്യാൻ പാടില്ല. അതുകൊണ്ടാണ് ഇവിടെ പറഞ്ഞത്.

മി. സ്പീക്കർ: അങ്ങ് ഉന്നയിക്കുന്നത് സഭാ രേഖകളിൽ നിന്നും നീക്കം ചെയ്യണമെന്നാണോ?

ശ്രീ. എ. കെ. ബാലൻ : പള്ളിയിൽക്കയറി നിസ്കരിക്കുന്ന സമയത്ത് ആർ.എസ്.എസ്.-കാർ കൊലചെയ്ത മൗലവി കേസിലെ പ്രതികൾ ഇപ്പോൾ ജയിലിലാണുള്ളത്. അപ്പോൾ ഇവിടെ പച്ചക്കള്ളമല്ലേ പറഞ്ഞത്. ആർ.എസ്.എസ്.-കാർ കൊലപ്പെടുത്തിയവരെ സംബന്ധിച്ച് ഒരക്ഷരം പറഞ്ഞിട്ടില്ലല്ലോ? എട്ട് വയസ്സുള്ള ഒരു കുട്ടിയെ ആർ.എസ്.എസ്.-കാർ നടുറോഡിലിട്ട് കൊന്നത് ഈ അടിയന്തരപ്രമേയത്തിലുണ്ടോ; എത്ര കോൺഗ്രസുകാരെ കോൺഗ്രസ്സുകാർ കൊല ചെയ്തിട്ടുണ്ട്?(ബഹളം).....

മി. സ്പീക്കർ: ബഹുമാനപ്പെട്ട പാർലമെന്ററികാര്യ വകുപ്പുമന്ത്രിക്ക് സഭാനടപടികളുമായി ബന്ധപ്പെട്ട് ഒരു അഭിപ്രായം പറയണമെന്നതിനെ അനുവദിക്കാൻ പാടില്ലേ? തെറ്റായ വിവരം സഭയിൽ പറഞ്ഞതുമായി ബന്ധപ്പെട്ട്

അദ്ദേഹം ഒരു ക്രമപ്രശ്നം ഉന്നയിച്ചു. അത് പാടില്ല എന്നാണോ? സഭാരേഖകളിൽ നിന്നും നീക്കം ചെയ്യണമെന്നല്ലേ അങ്ങ് ആവശ്യപ്പെട്ടത്, അത് പരിശോധിച്ച് ചെയ്യും.(ബഹളം)..... അവാസ്തവമായ കാര്യങ്ങളാണ് ഇവിടെ ഉന്നയിക്കപ്പെട്ടതെന്നും അക്കാര്യം പരിശോധിച്ച് സഭാരേഖകളിൽ നിന്നും നീക്കം ചെയ്യണമെന്നും അദ്ദേഹം ആവശ്യപ്പെട്ടിരിക്കുകയാണ്. അത് പരിശോധിച്ച് നടപടി സ്വീകരിക്കും. അതിനെന്തിനാണ് നിങ്ങൾ ക്ഷുഭിതരാകുന്നത്?

ശ്രീ. പി. കെ. ബഷീർ: പ്രതിപക്ഷ നേതാവ് പോയിട്ടാണോ ഇക്കാര്യങ്ങൾ പറയുന്നത്.

മി. സ്പീക്കർ: പ്രതിപക്ഷ നേതാവ് പോയതുകൊണ്ട് അദ്ദേഹം ഉന്നയിച്ചാൽ അദ്ദേഹത്തിന് അവസരം കൊടുക്കണ്ട; അവാസ്തവമായ കാര്യങ്ങളുണ്ടെങ്കിൽ ഉന്നയിക്കപ്പെടാനുള്ള അവസരം ഇവിടെയില്ലേ; നിങ്ങൾക്ക് ആർക്കെങ്കിലും ഉന്നയിക്കാനുണ്ടോ?

ശ്രീ. വി. കെ. ഇബ്രാഹിം കുഞ്ഞ്: സർ, ഇത് ഈ സഭയുടെ ചരിത്രത്തിലില്ലാത്ത ഒരു സംഭവമാണ്. ഞാൻ തന്നെ നാലു നിയമസഭയിൽ അംഗമായിരുന്നയാളാണ്. അടിയന്തരപ്രമേയത്തിനിടയ്ക്ക് ഇങ്ങനെ ചോദ്യങ്ങളും ഉത്തരങ്ങളും ഒരു ബഹുമാനപ്പെട്ട ചെയറും അനുവദിച്ചിട്ടില്ല. ഇതൊരു പുതിയ കീഴ്വഴക്കമാണ്. അങ്ങ് ഈ പുതിയ കീഴ്വഴക്കം സൃഷ്ടിക്കുന്നത് ശരിയല്ല. ഒരു സഭയിൽ ഒരു ചെയറും ഇതേവരെ അനുവദിക്കാത്ത ഒരു സംഭവമാണ്.

കാസർഗോഡ് നടന്നത് ചെറിയ സംഭവമല്ല. ശ്രീ. എൻ. എ. നെല്ലിക്കുന്ന് ഇവിടെ ഇത് അവതരിപ്പിച്ചപ്പോൾ അദ്ദേഹത്തിന്റെ സ്വഭാവത്തിൽ ഒരു മാറ്റം വന്നിരിക്കുന്നുവെന്ന് ബഹു. മുഖ്യമന്ത്രി പറഞ്ഞത് ശരിയാണ്. കാസർഗോഡ് ജില്ലയിൽ മൂന്ന് വീട്ടമ്മമാർ കൊലചെയ്യപ്പെട്ടതിന്റെ വികാരം ഉൾക്കൊണ്ടുകൊണ്ടാണ് അദ്ദേഹം സംസാരിച്ചത്. ഇന്നേവരെ പ്രതികളെ അറസ്റ്റ് ചെയ്തിട്ടില്ലെന്ന് ബഹുമാനപ്പെട്ട മുഖ്യമന്ത്രി പറഞ്ഞത് ഇതിന്റെ ഗൗരവം വർദ്ധിപ്പിക്കുകയാണ്. പ്രതികളെ അറസ്റ്റ് ചെയ്യാത്തത് ഈ മൂന്നു കാര്യത്തിൽ മാത്രമല്ല, കേരളത്തിൽ നടന്ന വീട്ടമ്മമാരുടെ കൊലപാതകങ്ങളിൽ ഒരു കേസിലും ഇന്നേവരെ പ്രതികളെ അറസ്റ്റ് ചെയ്തിട്ടില്ല.(ബഹളം).....

മി. സ്പീക്കർ: നിങ്ങളെതിനാണ് പ്രതിപക്ഷത്തെ പ്രകോപിപ്പിക്കുന്നത്?

നിങ്ങൾ അവിടെ ഇരിക്കണം.

ശ്രീ. വി. കെ. ഇബ്രാഹിം കുഞ്ഞ്: സർ, ബഹുമാനപ്പെട്ട ചെയറിനോടാണ് ഞാൻ സംസാരിക്കുന്നത്. സത്യത്തിൽ നമ്മുടെ സംസ്ഥാനത്തിന്റെ ക്രമസമാധാന നില തകർന്നിരിക്കുകയാണ്. ചിലയിടത്ത് പോലീസ് വലിയ ആവേശം നടിക്കുന്നു, ചില സ്ഥലത്ത് നിഷ്ഠിരമാകുന്നു. ഒന്നുകിൽ ആശാന്റെ നെഞ്ചത്ത്, അല്ലെങ്കിൽ കളരിക്ക് പുറത്ത്. ഇതാണ് കേരളത്തിലെ പോലീസിന്റെ സ്ഥിതി. ചില സ്ഥലത്ത് പോലീസ് തന്നെ അതിക്രമങ്ങൾക്ക് നേതൃത്വം നൽകുന്നു. ശ്രീ. മഞ്ഞളാംകുഴി അലി ഇന്ന് സഭയിൽ വന്നിട്ടുണ്ട്, അദ്ദേഹത്തിന് ഒരാഴ്ച സഭയിൽ ഹാജരാകാൻ

സാധിച്ചില്ല. പെരിന്തൽമണ്ണയിൽ നടന്ന സംഭവങ്ങൾ, അവിടത്തെ മുറിവുണക്കാൻ വേണ്ടി അദ്ദേഹം സ്ഥലത്ത് ക്യാമ്പ് ചെയ്യുകയായിരുന്നു. എന്നിട്ടും പോലീസ് ചെയ്തിട്ടുള്ള കാര്യങ്ങൾ..., മിനിഞ്ഞാനാണ് ജില്ലാ പഞ്ചായത്ത് മീറ്റിംഗ് നടക്കുന്ന സ്ഥലത്ത് പോലീസ് വന്ന് അവിടത്തെ സ്റ്റാൻഡിംഗ് കമ്മിറ്റി ചെയർമാനെ തിരയുന്നത്. ഇങ്ങനെ ഒരു പോലീസ് കേരളത്തിലുണ്ടായിട്ടുണ്ടോ; കുറ്റവാളിയാണെങ്കിൽ അറസ്റ്റ് ചെയ്യണം, അതിനുള്ള നടപടിക്രമങ്ങളില്ലേ? ജില്ലാ പഞ്ചായത്തുകളെയും നിയമസഭയേയുംമൊക്കെ നോക്കിക്കുത്തിയാക്കുന്ന യാതൊരു മര്യാദയുമില്ലാത്ത പോലീസിനെ നമ്മുടെ സംസ്ഥാനം ഇതാദ്യമായി കാണുകയാണ്. ചില സ്ഥലത്ത് നിഷ്ഠിതത്വം. എറണാകുളത്ത് വൈപ്പിനിൽ നടന്ന സംഭവം, ഒരു പാവപ്പെട്ട സ്ത്രീയെ അരയ്ക്ക് കീഴ്പ്പോട്ട് തല്ലിയിട്ട് പിടിച്ചുകൊണ്ടുവരാൻ പോലീസ് തന്നെയാണ് പറഞ്ഞത്. ഇപ്പോൾ കേസെടുത്ത സ്ത്രീകൾ തന്നെ പറയുന്നു, പോലീസ് പറഞ്ഞു അവരെ പിടിച്ചുകെട്ടിക്കൊണ്ടുവരാനായി. വാസ്തവത്തിൽ ഇവിടെ പോലീസിൽ ഒരു ആർ.എസ്.എസ്. സെൽ പ്രവർത്തിക്കുന്നുണ്ട് എന്ന് പറഞ്ഞത് ഞങ്ങളാരുമല്ല, ഭരണകക്ഷി അംഗങ്ങളാണ് അത് പറഞ്ഞത്. ഇന്നത്തെ ഒന്നാമത്തെ ചോദ്യമതായിരുന്നു. ബഹുമാനപ്പെട്ട മുഖ്യമന്ത്രിയോട് നാലഞ്ച് ഭരണകക്ഷി അംഗങ്ങൾ ചോദിച്ച ചോദ്യം, ഈ സംസ്ഥാനത്ത് പോലീസിൽ ആർ.എസ്.എസ്. സെൽ പ്രവർത്തിക്കുന്നുണ്ടോയെന്നാണ്. ഉണ്ടെന്ന് അവർ പുറത്തെല്ലാം പ്രസംഗിക്കുന്നുണ്ട്, ഇവിടെയും പ്രസംഗിച്ചിട്ടുണ്ട്. ഇങ്ങനെ

സംസ്ഥാനത്ത് ക്രമസമാധാനനില തകർന്ന ഒരു സ്ഥിതിവിശേഷം ഇതേവരെയുണ്ടായിട്ടില്ല. തിരുവനന്തപുരം മേയറുടെ പ്രശ്നം പറഞ്ഞു, ഇന്നേവരെ ആ കേസ് ഫലപ്രദമായി കൈകാര്യം ചെയ്തിട്ടില്ല. എന്നെ കൊല്ലാൻ വന്നുവെന്ന് മേയർ തന്നെയാണ് പറഞ്ഞത്. അതുപോലെ തന്നെ ശ്രീ. എൻ. എ. നെല്ലിക്കുന്നിന്റെ സ്വഭാവത്തിൽ ഒരു മാറ്റവും വന്നിട്ടില്ല. സംസ്ഥാനത്തെ ഈ സ്ഥിതിവിശേഷം സഹിക്കാൻ പറ്റാത്തതുകൊണ്ടാണ് അദ്ദേഹം കുറച്ച് രൂക്ഷമായി സംസാരിച്ചു. അതിനെ വ്യക്തിപരമായി എടുത്തത് ശരിയായില്ല എന്ന് ഞാൻ പറയുകയാണ്.

മുഖ്യമന്ത്രി (ശ്രീ. പിണറായി വിജയൻ): മൗലവിയെക്കുറിച്ചും ആ കേസിക്കുറിച്ചും അദ്ദേഹത്തിന് അറിയാത്തതല്ല. ആ കൊല നടന്നതിനുശേഷം വളരെ ഫലപ്രദമായാണ് അവിടെ പോലീസ് പ്രവർത്തിച്ചതെന്ന് എല്ലാവർക്കുമറിയാം, അദ്ദേഹത്തിനുമറിയാം. അതൊക്കെ മറച്ചുവെച്ചുകൊണ്ട് അറസ്റ്റേ നടന്നില്ല എന്ന് അദ്ദേഹം പറയാനിടയായത് ഏത് സാഹചര്യത്തിലാണ്.

ശ്രീ. വി. കെ. ഇബ്രാഹിം കുഞ്ഞ്: ഞാൻ പറയാം. രണ്ട് മൗലവിയും തമ്മിൽ തെറ്റിപ്പോയതാണ്. ചെമ്പരിക്ക ഖാസി മൗലവിയുണ്ട്, റിയാസ് മൗലവിയുമുണ്ട്. ഇത് രണ്ടും തെറ്റിപ്പോയതാണ്. ബഹുമാനപ്പെട്ട മുഖ്യമന്ത്രി അത് തെറ്റായി ധരിച്ചതാണ്. ശ്രീ. എൻ. എ. നെല്ലിക്കുന്ന് ആ രീതിയിലൊന്നും ഇവിടെ സംസാരിച്ചിട്ടില്ല. ബഹുമാനപ്പെട്ട മുഖ്യമന്ത്രിക്ക് ഒരു ആശയക്കുഴപ്പം സംഭവിച്ചതാണ്. ഏതായാലും രേഖ പരിശോധിച്ചാൽ മനസ്സിലാകും.

ശ്രീ. പിണറായി വിജയൻ: ഈ പറയുന്ന ഖാസിയുടെ മരണം നടന്നത് എത്രയോ മുമ്പാണ്. അതുമായി ബന്ധപ്പെട്ട് വിവിധ തരത്തിലുള്ള അന്വേഷണങ്ങൾ നടന്നതാണ്. അതല്ല അദ്ദേഹം പറഞ്ഞത്. ഖാസിയും മൗലവിയും അദ്ദേഹത്തിന് മാറിപ്പോകില്ല. മൗലവിയെ മൗലവിയായി തന്നെയാണ് പറഞ്ഞതാണ്.

ശ്രീ. എൻ. എ. നെല്ലിക്കുന്ന്: സർ, ഇക്കാര്യത്തിൽ കൺഫ്യൂഷനുള്ളതുകൊണ്ട് വിശദീകരിക്കാൻ സമയം തരണം. ഞാൻ എന്റെ പ്രസംഗത്തിൽ പറഞ്ഞത് 2010-ൽ ദുരൂഹസാഹചര്യത്തിൽ മരണപ്പെട്ട ചെമ്പരിക്ക ഖാസിയായിരുന്ന സി. എ. അബ്ദുള്ള മൗലവിയെക്കുറിച്ചായിരുന്നു. ഞാൻ 2010 ഫെബ്രുവരി എന്നുതന്നെ എന്റെ പ്രസംഗത്തിൽ പറഞ്ഞിരുന്നു. റിയാസ് മൗലവിയുടെ കേസിൽ ഗവൺമെന്റ് നടത്തിയ ഇടപെടലുകളെക്കുറിച്ച് ഞങ്ങൾക്ക് ഒരു പരാതിയുമില്ല.

ശ്രീ. വി. കെ. ഇബ്രാഹിം കുഞ്ഞ് : ബഹുമാനപ്പെട്ട മുഖ്യമന്ത്രിക്ക് ആശയക്കുഴപ്പം സംഭവിച്ചതാണ്. ഇപ്പോൾ വളരെ ക്ലിയറായി. ഞാൻ ദീർഘിപ്പിക്കുന്നില്ല. ഇവിടെ ക്രമസമാധാന നില ഭദ്രമാണെങ്കിൽ ഭദ്രമാണെന്ന് ഞങ്ങൾ പറയും. ഇത് ക്രമസമാധാന നില തകർന്നിരിക്കുന്നു. ഈ ഗവൺമെന്റ് വന്നതിനുശേഷം കേരളത്തിൽ ഇരുപതോളം രാഷ്ട്രീയ കൊലപാതകങ്ങളാണ് നടന്നത്. ഇന്നേവരെ അതിന്റെ അന്വേഷണം പൂർത്തിയാക്കുകയോ കൊലയാളികളെ പിടിക്കുകയോ ചെയ്തിട്ടില്ല. ഇതൊക്കെയാണ് ഇതിനകത്തുള്ള സംഭവം. ഇത് ചർച്ച ചെയ്യണമെന്ന ആവശ്യം ഉന്നയിക്കുമ്പോൾ അതിൽ പുറം

തിരിഞ്ഞുനിൽക്കുന്നത് ശരിയല്ല. ഇത് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. വി. കെ. ഇബ്രാഹിം കുഞ്ഞും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ടു പുറത്തുപോയി.)

ശ്രീ. അനൂപ് ജേക്കബ്: സർ, കേരളത്തിലെ ക്രമസമാധാന നില തകർന്നുവെന്നുള്ളത് ഒരു യാഥാർത്ഥ്യമാണ്. റൂൾ 50 പ്രകാരം ഒരു പ്രമേയം അവതരിപ്പിക്കുമ്പോൾ അനാവശ്യമായ വിഷയങ്ങളും ഒച്ചപ്പാടും ഉണ്ടാക്കി പ്രശ്നങ്ങൾ കൂടുതൽ കലുഷിതമാക്കുകയാണ് ചെയ്യുന്നത്. കഴിഞ്ഞ ദിവസം ഓഫീഷ്യലിക്കാറ്റുമായി ബന്ധപ്പെട്ട് അടിയന്തരപ്രമേയം അവതരിപ്പിച്ചപ്പോഴും ഇന്ന് ക്രമസമാധാന തകർച്ചയെക്കുറിച്ചുള്ള വിഷയം പ്രതിപക്ഷം ഇവിടെ ഉന്നയിക്കുമ്പോഴും അനാവശ്യമായ ഒച്ചപ്പാടും ബഹളവും ഭരണപക്ഷത്തുനിന്ന് ഉയരുകയാണ്. ഇത്തരത്തിൽ ഒച്ചപ്പാടുണ്ടാക്കിയാൽ ഇവരുടെ കഴിവുകേടുകളും യാഥാർത്ഥ്യങ്ങളും മൂടപ്പെടുമോ? വളരെ ഗുരുതരമായ പ്രശ്നങ്ങൾ ഇന്ന് നമ്മുടെ സമൂഹത്തിലുണ്ട്. അവയാണ് പ്രതിപക്ഷം സഭയുടെ ശ്രദ്ധയിൽ കൊണ്ടുവരുന്നത്. അതിനെ ലളിതവത്കരിക്കുന്ന സമീപനം സർക്കാരിന്റെ ഭാഗത്തുനിന്ന് ഉണ്ടാകുന്നത് നിർഭാഗ്യകരമാണ്. കാസർഗോഡ് ജില്ലയിൽ മാത്രം മൂന്നും നാലും കൊലപാതകങ്ങൾ ഉണ്ടായി എന്നുപറയുമ്പോൾ കേരളത്തിലാകെയുള്ള സ്ഥിതി വ്യത്യസ്തമല്ല. എല്ലാ സ്ഥലങ്ങളിലും ഇന്ന് സാഹചര്യം വളരെ ഗുരുതരമായ രീതിയിൽ

മാറുന്നു. ഭവനഭേദനങ്ങളും കൊലപാതകങ്ങളും രാഷ്ട്രീയ കൊലപാതകങ്ങളും ഇന്ന് യഥേഷ്ടം നടക്കുന്നുവെന്നത് വസ്തുതയാണ്. ബഹുമാനപ്പെട്ട മുഖ്യമന്ത്രി കണക്കുകൾ നിരത്തിക്കൊണ്ട് അങ്ങയുടെ ഗവൺമെന്റിനെ സംരക്ഷിക്കാൻ ശ്രമിച്ചാലും അങ്ങ് ശ്രദ്ധിക്കേണ്ടത്, കൊലപാതകങ്ങളുടെ കണക്ക് പറഞ്ഞു, സ്ത്രീകൾക്ക് നേരെയുള്ള അതിക്രമങ്ങൾ വർദ്ധിച്ചിട്ടുണ്ട്. അങ്ങ് അതിന്റെ കണക്ക് പരിശോധിക്കണം. കേരളത്തിൽ 2015-ൽ 12485 സ്ത്രീപീഡനങ്ങൾ നടന്നിട്ടുണ്ടെങ്കിൽ 2017-ൽ 13211 എന്നാണ് കണക്ക്. 2017-ൽ പോക്സോ നിയമപ്രകാരം 2698 കേസുകൾ രജിസ്റ്റർ ചെയ്തിട്ടുണ്ട്.

മി. സ്പീക്കർ : പ്രൊട്ടസ്റ്റ് മാർക്ക് ചെയ്തു പോകുന്നതിനുവേണ്ടിയാണ് വാക്കൗട്ട് പ്രസംഗം നടത്തുന്നതെന്ന് ഞാൻ ഇന്നലെയും പറഞ്ഞതാണ്. അടിയന്തരപ്രമേയാവതരണത്തിന് അനുമതി തേടിക്കൊണ്ട് അംഗം സംസാരിച്ചു. പ്രതിപക്ഷ നേതാവും ദീർഘമായി സംസാരിച്ചു. ശ്രീ. കെ.എം. മാണി, ശ്രീ. ഒ. രാജഗോപാൽ തുടങ്ങിയ അംഗങ്ങൾ സ്വീകരിക്കുന്ന ഒരു സമീപനമുണ്ട്. പ്രൊട്ടസ്റ്റ് മാർക്ക് ചെയ്ത് പോകുക. ദീർഘമായി പ്രസംഗിക്കരുത്. അത് ശരിയല്ല.

ശ്രീ. അനൂപ് ജേക്കബ് : ഞാൻ അങ്ങയെ ചോദ്യം ചെയ്യുകയല്ല. കഴിഞ്ഞ നിയമസഭയിലും ഉണ്ടായിരുന്ന ഒരാളാണ് ഞാൻ. അന്ന് ശ്രീ. സി. ദിവാകരൻ, ശ്രീ. മാത്യു റ്റി. തോമസ്, ശ്രീ. എ. കെ. ശശീന്ദ്രൻ എന്നീ അംഗങ്ങൾ എത്ര സമയം വാക്കൗട്ട് പ്രസംഗം നടത്തിയിട്ടുണ്ടെന്ന് ഇവിടെയിരുന്നതുകൊണ്ട് അങ്ങേയ്ക്കും

അറിയാവുന്നതാണ്. സംസാരിക്കുമ്പോൾ യാഥാർത്ഥ്യങ്ങൾ പറഞ്ഞ് അവതരിപ്പിക്കാനുള്ള സമയം തരണമെന്നു മാത്രമേയുള്ളൂ. ഒന്നരണ്ട് വിഷയങ്ങൾ കൂടി സൂചിപ്പിച്ചുകൊണ്ട് ഞാൻ നിർത്തുകയാണ്. പോക്സോ നിയമപ്രകാരം അടക്കം ധാരാളം കേസുകൾ രജിസ്റ്റർ ചെയ്യാനുള്ള സന്ദർഭം ഇവിടെ ഉണ്ടായിരിക്കുന്നു. ക്രമസമാധാനനില തകരുവാനുള്ള പ്രധാനപ്പെട്ട മറ്റൊരു ഘടകം ഞാൻ ഇവിടെ സൂചിപ്പിച്ചതുപോലെ പോലീസിനെ രാഷ്ട്രീയവൽക്കരിച്ചുകൊണ്ടുള്ള സമീപനമാണ്. പോലീസിനെ എല്ലാ അർത്ഥത്തിലും രാഷ്ട്രീയവൽക്കരിച്ച് അവർക്ക് പ്രവർത്തിക്കാനുള്ള സ്വാതന്ത്ര്യം ഈ ഗവൺമെന്റ് കൊടുക്കുന്നില്ല എന്ന് അടിവരയിട്ട് പറയാൻ ഞാൻ ആഗ്രഹിക്കുകയാണ്. ഈ വിഷയങ്ങൾ ചർച്ച ചെയ്യാത്തതിൽ പ്രതിഷേധിച്ചുകൊണ്ട് ഞാനും വാക്കൗട്ടിൽ പങ്ക് ചേരുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി.)

ശ്രീ. ഒ. രാജഗോപാൽ: സർ, ഇത് വളരെ ഗൗരവമായ പ്രശ്നമാണ്. ഭരണഘടനാ വ്യവസ്ഥയനുസരിച്ച് ജനങ്ങൾക്കുവേണ്ടിയാണ് ഭരണം നടത്തുന്നത്. സമീപകാലത്തെ കാര്യങ്ങൾ പരിശോധിച്ചാൽ ഇവിടത്തെ ഭരണം ജനങ്ങൾക്കുവേണ്ടിയല്ല; പാർട്ടിക്കുവേണ്ടിയാണെന്ന് വ്യക്തമാകും. പോലീസിനെ ഞാൻ കുറ്റപ്പെടുത്തുന്നില്ല. നമ്മുടെ നാട്ടിൽ നല്ല മിടുക്കന്മാരും സമർത്ഥന്മാരുമായ പോലീസുകാരുണ്ട്. പാർട്ടിയുടെ താല്പര്യമെന്താണെന്ന് ഉപദേശിക്കാൻ

ഉപദേശാവിനെയും നിർദ്ദേശിച്ചിട്ടുണ്ട്. അവരുടെ നിർദ്ദേശ പ്രകാരം പാർട്ടിയിലുള്ളവർക്ക് ഒരു നിലപാടും പാർട്ടിക്ക് വെളിയിലുള്ളവർക്ക് മറ്റൊരു നിലപാടുമെടുക്കുന്നു. ഈ രീതിയിലുള്ള പോക്ക് തെറ്റാണ്. ഇത് പാർട്ടി ഭരണമായി മാറുന്നത് അപകടമാണെന്ന കാര്യം ചൂണ്ടിക്കാണിക്കാൻ ഞാൻ ആഗ്രഹിക്കുന്നു. സർക്കാരിന്റെ നിലപാടിൽ പ്രതിഷേധിച്ച് ഞാൻ വാക്ക് ഒഴുട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭ വിട്ട് പുറത്തുപോയി.)

(സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ വീണ്ടും സഭയിൽ ഹാജരായി.)